

انبار

الحساسه

[illegible]

ہاں، اچھے منہ سے، مانتے ہو، بلکہ وزیر مذہبی امور

# فہرست

|    |   |  |
|----|---|--|
| 3  | مفتی سید عبدالقدوس ترمذی مدظلہم                                   | وفیات ---  |
| 18 | مولانا منظور احمد نعمانی <small>رحمۃ اللہ علیہ</small>            | درس حدیث ---   |
| 20 | حضرت مولانا جلیل احمد شیروانی <small>رحمۃ اللہ علیہ</small>       | ملفوظات حکیم الامت <small>رحمۃ اللہ علیہ</small> ---                         |
| 22 | فضیلہ الشیخ مولانا سلیم حفظہ اللہ تعالیٰ                          | حج کے پانچ دن ---  |
| 27 | مفتی سید عبدالقدوس ترمذی مدظلہم                                   | حج و عمرہ کا مختصر طریقہ ---   |
| 29 | فقیر العصر مفتی سید عبدالغفور ترمذی <small>رحمۃ اللہ علیہ</small> | مسئلہ وسیلہ واستشفاع اور مسلک علماء دیوبند <small>رحمۃ اللہ علیہ</small> --- |
| 40 | ماظراؤ فرمان علی  | آواز نہ آئی ---  |
| 45 | مولانا محمد آصف رضوی  | اخبار الجہمہ ---   |

خط و کتابت کیلئے : دفتر ماہنامہ الحقانیہ جامعہ حقانیہ سہیل سہیل سرگودھا

**web-www.alhaqqania.org**

**E-mail-alhaqqania@yahoo.com**

048-6786002/6786899

## وفیات

۲۷ شعبان المعظم کو جامعہ حقانیہ کے استاذ مولانا امام الدین صاحب رحمۃ اللہ علیہ اور ۳ رمضان المبارک ۱۴۳۲ھ کو جامعہ اہل العلوم محمود کوٹ کے شیخ الحدیث حضرت مولانا مفتی محمد صدیق صاحب رحمۃ اللہ علیہ اور ۲ شوال المکرم کی شب میں احقر کے ماموں جان سید شمس الدین صاحب رحمۃ اللہ علیہ کا انتقال ہوا، انا اللہ وانا الیہ راجعون۔ حق تعالیٰ ان سب حضرات کی مغفرت فرمائیں، پسماندگان کو اجر و صبر سے نوازیں، آمین۔

”مجلہ الحقانیہ“ کے ادارتی صفحات میں اس مرتبہ ان سب مرحومین مذکورین سے متعلق مختصر اپنے تاثرات تحریر کیے جا رہے ہیں اس لیے ”سرنامہ“ کا عنوان و فیات رکھ دیا گیا ہے۔ سب سے پہلے حضرت مولانا مفتی محمد صدیق صاحب رحمۃ اللہ علیہ کا ذکر کیا جائے گا اس کے بعد دیگر حضرات کا ذکر خیر ہو گا۔

### حضرت مولانا مفتی محمد صدیق صاحب رحمۃ اللہ علیہ

۳ رمضان المبارک ۱۴۳۲ھ کو یہ معلوم ہو کر افسوس ہوا کہ ہمارے مخدوم و مکرم مشفق و مہربان حضرت مولانا مفتی محمد صدیق صاحب رحمۃ اللہ علیہ شیخ الحدیث جامعہ اہل العلوم محمود کوٹ انتقال فرما گئے۔ حضرت موصوف ۲۷ شعبان المعظم ۱۴۳۲ھ کو اپنے شاگرد عزیز محترم مولانا امام الدین صاحب رحمۃ اللہ علیہ کی نماز جنازہ پڑھانے کے لیے بستی چانڈیاں تونسہ تشریف لائے تھے، اس وقت حضرت کی زیارت، مصافحہ، معافہ اور مختصر گفتگو بھی ہوئی، کبر سنی اور مختلف امراض، سفر اور شاگرد درشید کی جواں مرگ کے تاثرات سے حضرت موصوف کا ضعف و انضلال واضح تھا اس کے باوجود آپ بڑے

تھکل اور حوصلہ سے ملے اور خیریت دریافت کی۔ برخورداران مولوی عبدالناصر و عبدالملک سلما کو بھی دعائیں دیں اس کے بعد ہم حضرت سے مل کر واپس ہوئے، طویل سفر کے بعد صبح ساہیوال پہنچے اس دن دس بجے کے قریب برخوردار مولوی عبدالملک سلمہ نے حضرت کے حادثہ کا بتایا، اسی وقت فون پر مولانا اللہ بخش صاحب زید مجدہم سے رابطہ کیا، انہوں نے حادثہ کی تفصیلات بتلائیں اور یہ کہ حضرت فتنہ ہسپتال ملتان میں داخل ہیں، قدرے تشویش ہوئی، تاہم اس خبر سے اطمینان ہوا کہ حضرت ہوش میں ہیں اور حالت خطرہ سے باہر ہے مسلسل رابطہ رہا، تین دن گزرنے پر حالت تشویش ناک معلوم ہوئی بالآخر ۴ رمضان المبارک کو وصال کی اطلاع پاکر بہت صدمہ ہوا لیکن سوائے صبر کے چارہ نہ تھا، مزید افسوس یہ کہ احقر اپنی شدید ناسازی طبع کی وجہ سے باوجود شدید خواہش کے جنازہ میں شرکت نہ کر سکا، اذالہ وانا الیہ راجعون۔

حضرت مفتی صاحب رحمۃ اللہ علیہ کا تعارف پہلی مرتبہ احقر کو برادر محترم جناب حضرت مولانا اللہ بخش صاحب زید مجدہم مدرس جامعہ خیر المدارس ملتان کے ذریعہ ہوا، موصوف ۱۴۰۹ھ کے آخر میں جب جامعہ حقانیہ میں بطور مدرس کے تشریف لائے تو انہوں نے آپ کے حالات، علمی مرتبہ و مقام نیز انتہائی تواضع، سادگی، اکابر سے محبت اور تدریس کی بے پناہ صلاحیتوں کا ذکر فرمایا جس سے حضرت کی طرف قلبی میلان ہوا، اور بے ساختہ دل میں زیارت کی خواہش پیدا ہوئی۔

حضرت والد ماجد قدس سرہ کا غائبانہ تعارف انہیں بہت پہلے سے تھا، لیکن مولانا اللہ بخش صاحب کی معرفت جب وہ حضرت کی شخصیت اور ان کی علمی خدمات اور دیگر روحانی کمالات و ملکات سے واقف ہوئے تو ایک تقریب کے حوالہ سے وہ ۱۴۱۲ھ کے آخر میں جامعہ حقانیہ تشریف لائے اس طرح احقر کو پہلی مرتبہ آپ کی

زیارت کا موقع ملا آنجناب کے متعلق غائبانہ طور پر جو کچھ سنا تھا آپ سے ملاقات نے نہ صرف اس کی تصدیق کی بلکہ بلامبالغہ آپ کو اس سے کہیں بڑھ کر پایا اور یہ کہنا پڑا: لیس الخیر کا لعیان۔ آپ کی سادگی، تواضع اور بے تکلفی نے دل پر گہرا اثر کیا، خود حضرت والد ماجد رحمۃ اللہ علیہ بھی بہت متاثر ہوئے، حضرت مفتی صاحب رحمۃ اللہ علیہ حضرت والد صاحب سے بہت پہلے سے متعارف تھے لیکن اس سے پہلے ملاقات کا موقع نہیں ملا تھا جیسا کہ انہوں نے خود ہی اس کا تذکرہ اپنے مضمون میں فرمایا چنانچہ تحریر فرماتے ہیں:

”حضرت رحمۃ اللہ علیہ کے اسم گرامی سے تو متعارف تھا بلکہ آپ کے کچھ علمی مضامین بھی پڑھ چکا تھا اس ”تصور بوجہ ما“ کے بعد زیارت کا بے حد متمنی تھا۔ جن ایام میں عزیز مولوی اللہ بخش صاحب مظفر گڑھی (حال مدرس جامعہ خیر المدارس) جامعہ حقانیہ کے درجہ کتب میں مدرس تھے انہی کی وساطت سے زیارت کا شرف حاصل ہوا۔“ (حیات ترمذی ۶۹۶)

حضرت مفتی صاحب رحمۃ اللہ علیہ کا خیال تھا کہ پہلی حاضری میں حضرت سے صرف تعارف اور مختصر گفتگو ہی ہو سکے گی، زیادہ وقت نہیں مل سکے گا، لیکن حضرت والد ماجد رحمۃ اللہ علیہ جو اہل علم کے قدردان اور اپنے اکابر کے تذکار کے عاشق زار اور دور سے آنے والے حضرات کو اپنے ہر آرام پر ترجیح دینے والے تھے، جب رفتہ رفتہ حسب عادت مبارکہ گفتگو میں کھلے تو وقت کی قیدی نہ رہی، آپ نے مختلف موضوعات پر جب خوب سیر حاصل کلام فرمایا تو حضرت مفتی صاحب بہت محظوظ ہوئے اور آپ کی اس بے تکلفی پر حیرت زدہ رہ گئے، چنانچہ خود فرماتے ہیں:

”چونکہ یہ پہلی حاضری تھی اندازہ یہی تھا کہ محض علیک سلیک پر اکتفا ہوگا خصوصاً حاضری کے وقت جب حضرت کو دیکھا کہ کتب بینی میں مصروف ہیں (شاید کہ

احکام القرآن کی تکمیل کا کام تھا) تو یہ خیال درجہ یقین کو پہنچ گیا کہ سرسری ملاقات ہوگی۔ لیکن مصافحہ اور مختصر تعارف کے بعد جب حضرت رحمۃ اللہ علیہ پوری طرح متوجہ ہوئے اور اکابر رحمۃ اللہ علیہ کی پر لطف علمی اور عملی باتیں شروع فرمائیں خصوصاً جبکہ انہوں نے حضرت تھانوی رحمۃ اللہ علیہ کا ذکر اس والہانہ بلکہ عاشقانہ انداز سے کیا تو میری حیرت کی انتہاء رہی اور میں نے محسوس کیا کہ حضرت مرحوم مجھے مدت مدید سے جانتے ہیں۔ (ایضاً) حضرت مفتی صاحب اس تفصیلی ملاقات کے بعد اگلے روز واپس تشریف لے گئے، حضرت والد ماجد رحمۃ اللہ علیہ کو محمود کوٹ کی دعوت بھی دی، حق کو بھی وہاں حاضر ہونے کا شوق پیدا ہوا، پھر جب مولانا اللہ بخش صاحب حسب قرار دایک سال کے بعد محمود کوٹ میں مدرس ہوئے، ان کے بیٹے حافظ سعید الرحمن سلمہ نے ۱۴۱۵ھ میں قرآن کریم حفظ کیا، اس کی تقریب میں انہوں نے محمود کوٹ مدرسہ امداد العلوم میں حضرت والد ماجد رحمۃ اللہ علیہ کی تشریف آوری کا پروگرام بنایا اور یہ پروگرام صرف محمود کوٹ کی حد تک نہیں بلکہ دیگر کئی مدارس کے دورہ پر محیط تھا جس میں احیاء العلوم عید گاہ مظفر گڑھ جامع مسجد مظفر گڑھ کنز العلوم قصبہ گجرات جامعہ مظاہر العلوم کوٹ ادو شامل تھے۔ حضرت والد صاحب کے ساتھ اس سفر میں جامعہ کے استاد مولانا محمد ظفر اللہ صاحب اور احقر ناکارہ بھی شامل تھے، اسی سفر میں حضرت مولانا عبدالعزیز چاروی رحمۃ اللہ علیہ کے مزار پر انوار پر حاضری کا شرف بھی حاصل ہوا۔ اور سب مدارس میں حضرت کے بیانات ہوئے، حضرت مفتی صاحب رحمۃ اللہ علیہ نے بڑی محبت کا مظاہرہ فرمایا۔ تمام مدارس میں حضرت کو خود لے گئے اور ہر طرح سے حضرت کی راحت کا خیال فرمایا۔ حضرت مفتی صاحب کے قلم حقیقت رقم نے اس کا ذکر یوں فرمایا ہے :

”اس کے بعد حضرت نے اپنے لخت جگر عزیز مولانا السید عبدالقدوس کی



معیت میں مظفر گڑھ کیلئے مستقل سفر اختیار فرمایا وہ متعدد دینی مدارس میں تشریف لائے۔ احیاء العلوم عید گاہ مظفر گڑھ، جامع مسجد مظفر گڑھ، کمرالعلوم قصبہ گجرات، جامعہ مظاہر علوم کوٹ ادو میں آپ کے بیانات ہوئے اور خصوصی مجالس بھی ہوئیں۔ امداد العلوم کے احباب نے حضرت کی تشریف آوری کو رحمت ایزدی سمجھتے ہوئے مدرسہ کے تحفیظ القرآن کے طلباء کی دستار بندی اور حافظ سعید الرحمن ولد مولوی اللہ بخش کے ختم القرآن کی تقریب کا پروگرام بنالیا اس موقع پر حضرت مولانا عبدالقدوس کا مفصل بیان ہوا اور حضرت رحمۃ اللہ علیہ نے بھی بیان فرمایا اور رات کو مدرسہ میں قیام رہا۔ متواتر سفر متواتر بیانات پھر پیرانہ سالی سے میں نے اندازہ کیا کہ عشاء کی ناز سے فارغ ہو کر حضرت رحمۃ اللہ علیہ آرام فرمائیں گے اس لئے بستر وغیرہ کا انتظام کر لیا گیا لیکن ناز سے فارغ ہوتے ہی جب حضرت طلبہ کے مجمع میں بیٹھے اور گنگو شروع ہوئی تو پھر کھلتے بلکہ اکھلتے گئے اور بلا مبالغہ گھٹنے گزر گئے۔

بزرگان دین کی روحانی قوت کے متعلق سنا تو تھا لیکن ”شفیہ کے بودمانہ دیدہ“ کا منظر میں نے اپنی زندگی میں اسی رات دیکھا۔“ (حیات ترمذی ۶۹۷)

حضرت مفتی صاحب چونکہ جامعہ دارالعلوم کبیروالہ کی شوریٰ میں بھی شامل تھے سالانہ اجلاس میں حاضری کے موقع پر ان کی زیارت اور ان کے ساتھ اجلاس میں شرکت، اہم امور میں ان کی رائے گرامی سننے اور استفادہ کا موقع ملتا وہ ہمیشہ خندہ پیشانی سے پیش آتے، ایک مرتبہ دارالعلوم کبیروالہ میں آپ نے بخاری شریف کی آخری حدیث پاک کا درس بھی دیا جو نہایت جامع مانع اور وسیع الفاظ اور رشتہ و صاف تصویر کے ساتھ بڑے آسان انداز پر مشتمل تھا ہر ایک کو بڑی آسانی سے سمجھ میں آ رہا تھا، تدریس میں آپ کی مہارت مسلم تھی یہ درس بھی اسی کا ایک نمونہ تھا۔ درس

و تدریس کے علاوہ افتاء میں بھی آپ کو خاص شغف تھا، احقر نے ایک مرتبہ میراث کے مسائل پر مشتمل تفصیلی فتویٰ لکھا، سوال کئی بطون پر مشتمل تھامانحہ کے اصول کے مطابق تمام بطون کے حصص الگ الگ نکال کر ایک مخرج کا بیان کرنا ضروری تھا، احقر نے الگ الگ ہر بطن کے حصص تو بیان کر دیے لیکن ایک مخرج کا ذکر نہیں کیا، احقر کا تحریر کردہ جواب حضرت مفتی صاحب کے پاس پہنچا تو آپ نے جواب کی تصدیق کے ساتھ تمام بطون کا ایک مخرج بھی نکال کر تحریر فرمایا، جواب کی تغلیط نہیں فرمائی بلکہ علمی نصیح فرمادی جسے دیکھ کر احقر کو اپنی کوتاہی کا احساس ہوا، حضرت کی اس شفقت سے طبیعت پر ایک خاص اثر محسوس ہوا اور دل سے ان کے لیے دعائیں نکلیں۔

حضرت والد ماجد رحمۃ اللہ علیہ کے سانحہ انتقال وار تحال پر تعزیت کے لیے حضرت مولانا عبد الجلیل صاحب، حضرت مولانا مسعود احمد صاحب مدظلہما اور دیگر علماء کرام کے ساتھ سہ ماہیوال خود تشریف لائے، تعزیت کی اور ہماری حوصلہ افزائی فرمائی، جزا ہم اللہ تعالیٰ خیر الجزاء۔

حضرت مفتی صاحب رحمۃ اللہ علیہ اپنے پورے علاقہ کے لیے ایک علمی دینی راہنما تھے، اللہ تعالیٰ نے ان کا علمی فیض دور دور تک پہنچایا، بڑے بڑے حضرات ان کے فیض سے سیراب ہوئے، ان کا سایہ شفقت علاقہ کے لیے بطور خاص ایک رحمت تھا ان کے انتقال سے آپ کی برکات سے سب کو محرومی کا احساس ہو رہا ہے۔ تاہم ان کا جامعہ، ہزاروں تلامذہ اور نیک و صالح اولاد ان کے لیے عظیم صدقہ جاریہ اور باقیات صالحات ہیں۔ اللہ تعالیٰ حضرت کے درجات بلند فرمائیں اور ان کے فرزند گان گرامی خاص طور پر حضرت مولانا عبدالرحمن جامی زید مجدہم کو ان کے مشن کو آگے بڑھانے کی مزید توفیق عطا فرمائیں، آمین۔



### مولانا امام الدین تونسوی رحمۃ اللہ علیہ

جامعہ حقائق سہیوال سرگودھا کے پرائے اسٹڈنٹ گرامی قدر مولانا امام الدین صاحب، ۲۷ شعبان المعظم ۱۳۳۲ھ بروز بدھ کو اپنی بستی کے قریب راستہ میں ناگاہ طبیعت کی ناسازی کی وجہ سے انتقال کر گئے، انا اللہ وانا الیہ راجعون۔ فون پر یہ اندوھاکت خبر سن کر یقین ہی نہیں آ رہا تھا لیکن ان مایقضی فسوف یکون۔ دوبارہ رابطہ پر یقین کے بغیر چارہ نہ رہا۔ احقر فوراً ہی جنازہ میں شرکت کے لیے روانہ ہوا، عزیزان عبدالناصر و عبدالملک سلمہا ہمراہ تھے، راستہ میں ملو آنہ موڑ سے مولانا محمد ظفر اللہ صاحب کو لیا عزیز قاری عباس سلمہ گاڑی چلا رہے تھے، طویل سفر طے کر کے مغرب چاندیاں میں پڑی، مولانا مرحوم کے برادران حضرت مولانا صدیق صاحب، مولانا محمد مرتضیٰ صاحب، مولانا محمد رمضان صاحب اور دیگر عزیزان واقارب سے ملے سب کو سوگوار پایا اس جوان اور ناگاہ مرگ پر سب غم زدہ تھے لیکن صبر کے سوا چارہ نہ تھا احقر خود بھی اس قدر افسردہ تھا کہ بیان نہ کر سکا، احقر کی نیابت میں مولانا محمد ظفر اللہ صاحب نے بیان کیا۔

عشاء کی نماز کے بعد حضرت مولانا مفتی محمد صدیق صاحب رحمۃ اللہ علیہ سابق مہتمم و شیخ الحدیث جامعہ امداد العلوم محمود کوٹ نے جنازہ پڑھایا۔ جنازہ سے قبل زیارت کی تو مرحوم کا چہرہ کھلا ہوا تھا اور یوں لگ رہا تھا کہ وہ اس وقت تمام رنج و الم سے گزر کر آسودہ حال اور محو استراحت ہیں، اللہ کرے ایسا ہی ہو، آمین۔ سہیوال سے طلبہ و علماء کے علاوہ بعض متعلقین نے بھی جنازہ میں شرکت کی، اس کے بعد مرحوم کے ورثا سے مل کر ہم واپس ہوئے۔

مولانا امام الدین رحمۃ اللہ علیہ تحصیل تونسہ شریف کی ایک غیر معروف بستی چانڈیوالی میں ۱۹۷۰ء مطابق ۱۳۹۰ھ میں پیدا ہوئے والد مرحوم حافظ نور محمد صاحب مرحوم ایک

درویش صفت نیک آدمی تھے، اللہ تعالیٰ نے انہیں چار بیٹے عطا کئے سب قرآن کریم کے حافظ عالم بنے اور سب دینی خدمات میں مصروف ہیں، مولانا امام الدین مرحوم کے دو بڑے بھائی اپنی بستی ”وہوا“ میں قرآن کریم کی خدمت میں مصروف ہیں، مرحوم نے قرآن کریم قاری غلام رسول صاحب مدظلہ سے کوٹ ادو کے قریب بستی گٹ والی میں پڑھا اور پھر جلالین تک کی تعلیم جامعہ امداد العلوم محمود کوٹ میں حاصل کی، موقوف علیہ اور دورہ حدیث شریف جامعہ امدادیہ فیصل آباد میں کیا پھر تخصص فی الفقہ کے لیے جامعہ خیر المدارس میں داخلہ لیا اور ایک سال تک حضرت مفتی عبدالستار صاحب مدظلہ کی زیر نگرانی افتاء کی تربیت حاصل کی۔

جامعہ حقانیہ کے درجہ کتب میں ایک استاذ کی ضرورت تھی، جامعہ کے استاذ مولانا اللہ بخش صاحب نے مولانا امام الدین مرحوم کا نام پیش کیا، مرحوم کے بھائی مولانا محمد صدیق صاحب نے بھی تصدیق کی اور یوں ان کا تقرر فراغت کے فوراً بعد جامعہ حقانیہ میں ہوا، مرحوم نے یہاں دورہ حدیث شریف تک تمام اسباق بڑی محنت اور دلچسپی سے پڑھائے، اس کے ساتھ ساتھ مدرسہ کے شعبہ مالیات اور حسابات کی ذمہ داری بھی بڑے احسن انداز سے نبھائی، چھ سال تک حضرت والد صاحب مدظلہ کے سامنے جملہ حسابات جامعہ کی ذمہ داری بحسن و خوبی انجام دی اور پھر تادم واپس مستقلاً اس عہدہ پر فائز رہے، مرحوم ایک جید حافظ بھی تھے اس لیے شہر ساہیوال کی مرکزی جامع مسجد حقانیہ میں کئی مرتبہ قسداں کریم بھی سنایا چونکہ خط بہت عمدہ تھا اس لیے ”مکملہ احکام القرآن“ اور ”امداد السائل“ کے ابتدائی رجسٹروں کی تمیض بھی کی۔

بیس سال کے طویل عرصہ میں سینکڑوں طلبہ نے ان سے اکتساب فیض کیا، جوان کے لیے بہترین صدقہ جاریہ ہے، موصوف ذاتی طور پر نیک سیرت اور عمدہ

طبیعت کے مالک تھے، بڑے سے بڑے کام کو چاہے وہ جامعہ سے متعلق ہو یا گھر سے خندہ پیشانی سے للہ فی اللہ کرنے کو سعادت سمجھتے تھے، بڑے سے بڑے کام کو دیکھ کر کبھی بھی پریشان نہیں ہوئے، خوشی غمی میں برابر شریک اور خوش دلی سے ہر طرح کی خدمت ان کا شعار تھا، اللہ تعالیٰ ان کی تمام خدمات قبول فرمائیں اور اپنی شایان شان ان کو بہترین جزا سے نوازیں اور مرحوم کے تمام پسماندگان کو صبر و اجر سے نوازیں نیز ان کے بیٹوں کو حق تعالیٰ درازی عمر کے ساتھ علم و عمل کی دولت اور دین حنیف کی خدمت کی توفیق عطا فرمائیں، آمین۔

### ماموں جان سید شمشاد حسین صاحب مرحوم

شوال المکرم کی دوسری رات چار بجے برادر عزیز افتخار حسین سلمہ نے احقر کو فون پر بتایا کہ ماموں سید شمشاد حسین صاحب انتقال کر گئے ہیں۔ احقر نے ان سے ملاقات کے لیے اگلے روز جھنگ جانے کا پروگرام بنالیا تھا، اس لیے اس خبر سے دل پرچوٹ لگی اور بے حد صدمہ ہوا، برادر م راحیل سلمہ سے رابطہ کرنے پر اس حادثہ کی تصدیق ہو گئی اور اب اسے تسلیم کیے بغیر کوئی چارہ نہ رہا، انا للہ وانا الیہ راجعون۔ کے ساتھ ان کے لیے دعاء مغفرت اور ایصال ثواب میں مشغول ہو گیا، اور فجر کے بعد قبرستان حقانیہ میں حضرت قاری محمود صاحب مدظلہم کے ساتھ تدفین کی جگہ کی نشاندہی کی نو بجے میت جھنگ سے ساہیوال پہنچی مغرب تک احباب اور اعزہ واقارب ساہیوال پہنچ گئے، چنانچہ مغرب کے بعد جامعہ حقانیہ میں احقر نے ان کا جنازہ پڑھایا اور پھر قبرستان حقانیہ میں ان کی تدفین ہوئی، جنازہ میں جھنگ، مخدوم پوپھوڑاں، پنڈی اسلام آباد اور ملتان کے احباب بھی شریک ہوئے جبکہ عید کی تعطیلات کی وجہ سے بہت سے احباب کو انتقال کی اطلاع بھی تدفین کے بعد ہوئی۔ اللہ تعالیٰ مرحوم کی مغفرت فرمائیں

اور سب پسماندگان کو صبر و اجر عطا فرمائیں، آمین۔

ماموں جان مرحوم قصبہ پھل ضلع کرنال (ہندوستان میں) میں ۱۹۳۱ء میں پیدا ہوئے تقسیم کے بعد آپ کے آباء و اجداد پہلے کوٹلی وزیر آباد اگر ٹھہرے پھر ایک سال بعد وہاں سے احقر کے جد امجد حضرت مفتی عبدالکریم مختلوی رحمۃ اللہ علیہ کی تجویز پر سایہوال آگئے۔ ۱۹۳۹ء میں جب حضرت جد امجد کا انتقال ہوا (جورشتہ میں ان کے ماموں جان تھے) اس وقت ان کی عمر آٹھ سال کے لگ بھگ تھی۔

ناظرہ قرآن کریم انہوں نے مدرسہ قاسمیہ واقع جامع مسجد شہانی سایہوال میں حضرت والد ماجد قدس سرہ سے پڑھا، پھر سکول میں میٹرک تک تعلیم حاصل کی، شروع سے ہی انہیں حضرت والد صاحب قدس سرہ کی صحبت اور تربیت حاصل تھی اس لیے ابتداء سے ہی اکابر سے عشق و محبت اور دینی علم سے لگاؤ پیدا ہوا، اوریوں آپ ۱۹۶۰ء میں حضرت قاضی مظہر حسین صاحب رحمۃ اللہ علیہ کے ہاں بھی ضلع جکوال پہنچ گئے، وہاں آٹھ ماہ تک دینی تعلیم حاصل کی اور حضرت قاضی صاحب کی مجلس اور صحبت سے خوب مستفید ہوئے، ارادہ دینی تعلیم پڑھنے کا مصمم تھا لیکن والد ماجد کے اصرار پر واپس آنا پڑا، اور پھر ایف، اے بی اے۔ اور ایم، اے تک تعلیم حاصل کی۔ ایک عرصہ بطور ٹیچر سکول میں مدرس رہے لیکن اس دوران مسلسل رابطہ اہل علم اور بزرگان دین سے قائم رہا خاص طور پر احقر کے والد ماجد رحمۃ اللہ علیہ کی خدمت میں بالالتزام حاضری اور ان کی مجلس و صحبت سے بھرپور استفادہ میں کوئی کمی نہیں آئی، ان مجالس و محافل نیز مختلف اکابر کی زیارت اور ان کے بیانات سے انہوں نے بہت کچھ حاصل کیا جس کا اندازہ ان کی آپ بیتی اور مستقل کتاب ”ارشادات و واقعات“ پڑھنے سے ہو سکتا ہے۔

ماموں جان ۱۹۸۱ء تا ۲۰۰۱ء تقریباً بیس سال سعودی عرب میں مقیم رہے لیکن خط کے ذریعہ انہوں نے اپنا رابطہ چھوٹوں اور بڑوں سے برقرار قائم رکھا۔ سالانہ رخصت پر جب بھی وہ پاکستان آتے، اکثر وقت سابیوال میں ہوتے ہوئے جامعہ میں حضرت والد ماجد قدس سرہ کے پاس ہی گزارتے، اللہ تعالیٰ نے انہیں بڑا مضبوط حافظہ اور بلا کا ذہن عطا فرمایا تھا، اس لیے وہ جو بات یا واقعہ سنتے انہیں فوراً یاد ہو جاتا اور مشکل سے مشکل مضمون کو اپنی ذہانت کی بنیاد پر وہ بہت جلد سمجھ جاتے تھے۔ اپنے پیرومرشد حضرت قاضی مظہر حسین صاحب رحمۃ اللہ علیہ سے انہیں عشق کی حد تک تعلق تھا، سعودیہ سے واپس آ کر جب انہیں وقت ملا اور انہوں نے حضرت کی کتابیں پڑھیں تو وہ حضرت سے اور بھی زیادہ متاثر ہوئے اپنے اکابر حضرت حکیم الامت حضرت اقدس تھانوی، شیخ العرب والعجم حضرت مولانا سید حسین احمد مدنی، حضرت علامہ شبیر احمد عثمانی، حضرت علامہ ظفر احمد عثمانی، حضرت مفتی محمد حسن صاحب امرتسری، حضرت شاہ عبدالغنی پھول پوری، حضرت مولانا خیر محمد جالندھری، حضرت مفتی اعظم مفتی محمد شفیع دیوبندی رحمۃ اللہ علیہ وغیرہم سے انہیں بے حد محبت و عقیدت تھی۔

حضرت والد ماجد رحمۃ اللہ علیہ ان کے ماموں کے بیٹے ہونے کے ناطے رشتہ میں ان کے بھائی تھے لیکن وہ ان کا بے حد احترام فرماتے تھے، ہمیشہ ان کو اپنے اکابر کی صف میں سمجھتے اور ان سے بے پناہ عقیدت و محبت کا معاملہ رکھتے انہیں چونکہ اپنے بچپن سے ان کی رفاقت و صحبتیں میسر آئیں، تمام حالات سے واقفیت رہی اس لیے وہ ان سے بہت ہی متاثر تھے، حضرت ان کی پسندیدہ شخصیات میں ایک اہم شخصیت تھی اس لیے وہ سابیوال میں ہوتے ہوئے کبھی ان سے ملے بغیر نہیں رہ سکتے تھے۔ حضرت والد صاحب رحمۃ اللہ علیہ بھی ان پر بے حد مہربان اور شفیق تھے، بارہا انہیں بلا کر



واقعات اور اپنی تصانیف سنا تے اور ہر طرح کا مشورہ فرماتے، اور ان کی خوب ولداری، حوصلہ افزائی کرتے ان کے خدا واد حافظہ، اکابر سے تعلق و محبت دین کی فہم و سمجھ پر مسرت اور خوشی کا اظہار فرماتے۔

ماموں جان کو حق تعالیٰ نے علم و فضل کے ساتھ نہایت غلیق، رحیم و شفیع، ملنار اور متواضع بنایا تھا وہ ہر ایک کے ساتھ بڑی محبت اور خوش مزاجی سے پیش آتے ہر ایک کے مزاج کے مطابق اس سے سلوک کرتے، مرنج اور شگفتہ تھے۔ احقر رشتہ میں ان کا بھانجا اور بھتیجا تھا، وہ احقر سے ہر اعتبار سے بڑے تھے لیکن اپنے حسن خلق اور طبعی افتاد کے پیش نظر چونکہ ہر ایک سے حسن سلوک ان کا شیوہ تھا اس لیے احقر بھی ان کے الطاف و کرم کا مورد بن رہا تھا بلکہ وہ اس ناچیز سے محض اپنے حسن ظن کی بنا پر کچھ زیادہ ہی لطف و کرم کا معاملہ فرماتے تھے یوں بے تکلفی تو سب سے ہی تھی لیکن احقر کے ساتھ یہ معاملہ، نسبت دیگر حضرات کے اضعا فاضاعہ تھا اس لیے احقر بھی ان سے بلا تکلف ہر معاملہ میں کھل کر بات کر لیتا تھا، بعض اوقات تو میری طرف سے تجاوز عن الحد و کی وجہ سے گستاخی تک بھی نوبت پہنچنے لگتی لیکن انہوں نے ہمیشہ ہر بات اور سلوک کو خندہ پیشانی سے برداشت کیا اور دل میں کبھی بھی ادنیٰ میل بھی نہیں آنے دیا بلکہ پہلے سے زیادہ حسن سلوک کا معاملہ رکھا۔ وہ شیخ سعدی کے اس شعر کے پورے مصداق تھے ۛ

بدی را بدی سهل باشد جزا

اگر مردی احسن الی من اساء

حضرت والد صاحب رحمۃ اللہ علیہ کے بعد وہ اپنے ہر معاملہ میں احقر سے مشورہ فرماتے اور احقر کی رائے کو بڑی اہمیت دیتے، یہ ان کی خورد نوازی تھی ورنہ آج تو کوئی

شخص اپنے بڑوں کی بات مانتا تو دور کی بات ہے مشورہ کے لیے بھی آسانی سے تیار نہیں ہوتا۔ اللہ تعالیٰ ان کے درجات بلند فرماویں اور ہم سب کی زلالت اور کوتاہیوں کو معاف فرمائیں۔ ماموں جان کی شفقتیں بندہ پر ہمیشہ رہیں انہوں نے ہر موقع پر احقر کو یاد رکھا اور میری دلداری کی معمولی باتوں پر حوصلہ افزائی اور قدردانی کا مظاہرہ فرمایا۔ احقر تراویح میں قرآن کریم سنا تو باوجودیکہ محلہ کی مسجد قریب تھی لیکن وہ تراویح پڑھنے کے لیے جامع مسجد حقانیہ پہنچتے اور روزانہ حوصلہ بڑھاتے احقر نے ابتدا میں جب تقاریر کا سلسلہ شروع کیا تو بے حد خوشی کا اظہار فرمایا اور خوب حوصلہ افزائی کی۔

سعودیہ عرب جانے سے قبل احقر کو ملنے کے لیے جامعہ اشرفیہ لاہور تشریف لائے اور سعودیہ جانے کا پروگرام بتایا، وہاں سے واپسی پر احقر کے لیے خصوصی طور پر ایک چوہ لے کر آئے اور فرمایا کہ جب سے عبد اللہ دوس نے دورہ حدیث کیا ہے میں نے اسی وقت سے اس کے لیے یہ چوہ لے لیا تھا اور مدینہ منورہ سے لے کر اسے میں نے مسجد نبوی میں آپ ﷺ کے منبر مبارک پر کچھ دیر اس لئے رکھا تا کہ یہاں کی برکات بھی اس میں شامل ہو جائیں۔ یہ کہہ کر انہوں نے احقر کو یہ چوہ پسند دیا جو احقر کے لیے یقیناً بہت بڑی سعادت تھی۔

حضرت قاضی صاحب رحمہ اللہ کے بعد اصلاحی تعلق اور بیعت کے لیے احقر سے مشورہ لیا احقر نے حضرت اقدس جناب نواب عشرت علی قیصر رحمہ اللہ کی خدمت میں حاضری کے لیے عرض کیا چنانچہ ہم حضرت کی خدمت میں حاضر ہوئے تو ماموں جان ان سے بہت متاثر ہوئے اور بیعت کے لیے سفارش کا کہا، احقر کے عرض کرنے پر حضرت نے انہیں بیعت فرمایا، ماموں جان نے ان سے خوب استفادہ کیا اور خط و کتابت بھی کی حضرت نواب صاحب رحمہ اللہ کی شفقتیں و عنایتیں ان پر خوب مہذول

ریں، یہ واقعات انہوں نے اپنی کتاب واقعات وارشادات میں بھی تحریر کر دیے ہیں۔  
 حضرت والد صاحب رحمۃ اللہ علیہ کی وفات کے چند دن بعد جب وہ سعودیہ سے  
 پاکستان منتقل ہوئے تو انہیں اس کا از حد قلق تھا کہ بھائی جان دنیا سے رحلت فرما گئے  
 اور میں اب ان کی صحبت سے محروم ہو گیا ہوں، تاہم انہوں نے احقر کا کارہ سے پہلے  
 سے بھی زیادہ تعلق رکھا اور ساہیوال کے قیام میں ہمیشہ برابر جامعہ تشریف لاتے بلکہ  
 خوب وقت دیتے ان سے مل کر بے حد خوشی ہوتی اور مجلس کئی کئی دن تک خوب گرم  
 رہتی احقر کے لیے بھی چونکہ ان کا دم غنیمت تھا اس لیے احقر کو ان کی  
 آمد کا انتظار لگا رہتا اور جب وہ تشریف لے آتے تو بہت خوشی محسوس کرتا۔

جامعہ کے سالانہ یا ماہانہ سہ ماہی، سکش ماہی پروگرام یا جمعہ المبارک کے  
 اجتماع اور مجلس صیانا المسلمین کے حوالہ سے بیان ہوتا تو ماموں جان اس میں ضرور  
 شرکت فرماتے گویا کوئی پروگرام ان کے بغیر نہ ہوتا تھا۔

احقر کے اسفار کا سلسلہ اکثر جاری رہتا ہے، جھنگ کی طرف اگر کوئی سفر ہوتا تو  
 ماموں جان خود اس میں شرکت فرماتے اور روڈو سلطان کے سفر میں احقر کے ساتھ  
 شریک سفر ہوتے بیانات بڑی توجہ سے سن کر داد دیتے، بعض اوقات بڑے لطیف  
 انداز میں اصلاح بھی فرماتے۔

ان کی صحت آخر تک اچھی رہی لیکن کچھ عرصہ سے انہیں شوگر کا عارضہ ہو گیا  
 تھا، اگرچہ ظاہری طور پر صحت کافی بہتر نظر آتی تھی لیکن یہ موذی مرض انہیں اندر سے  
 دیمک کی طرح چاٹ رہا تھا، اس کا علاج بھی چلتا رہا لیکن وہ شاید زیادہ پرہیز کے قائل نہ  
 تھے اس لیے افاقہ نہ ہوا، ان کے بڑے بیٹے برادر م سہیل سلمہ فرانس جانے لگے  
 تو انہیں ساتھ لے جانے کا پروگرام بنایا وہاں جانے سے قبل وہ احقر کو ملنے تشریف

لائے، احقر ان دنوں سرگودھا تھا مدرسہ مدینۃ العلوم میں برادر عزیز راحیل سلمہ کے ہمراہ تشریف لائے، کافی دیر تک گھنگو کا سلسلہ رہا احقر کا اصرار تھا کہ آپ اگر فرانس جا رہے ہیں تو وہاں قیام نہ کریں جلد واپس آجائیں، اس وقت وہ خوب ہشاش بشاش تھے، بڑی دیر تک پر لطف مجلس کا ماحول رہا لیکن یہ کسے معلوم تھا کہ اس دنیا میں ان سے یہ آخری ملاقات ہے، بہر حال سلام و کلام کے بعد وہ رخصت ہوئے، اور وہاں پہنچ کر انہوں نے خیریت کی اطلاع دی۔ کچھ عرصہ کے بعد معلوم ہوا کہ وہ بیمار ہیں، احقر سے دو مرتبہ فون پر رابطہ ہوا، آخری مرتبہ رابطہ پر احقر نے واپسی کا اصرار کیا لیکن اس وقت وہ اس کے لیے آمادہ نہ تھے، کچھ عرصہ بعد مزید تشویش کی اطلاعات آتی رہیں جس سے دل کو دھڑکا لگا رہتا کہ کہیں فرانس ہی میں آخری وقت نہ آجائے چچا جان جناب سید عبدالعظیم صاحب مدظلہ نے بڑے اصرار سے فون پر واپسی کا فرمایا اور دیگر احباب نے بھی شدید اصرار کیا، بالآخر رمضان المبارک کی چار تاریخ کو بخیریت پاکستان ان کی واپسی ہوئی ہم سب نے اس پر اللہ تعالیٰ کا شکر ادا کیا۔ فون پر بھائی راحیل سے خیریت معلوم ہو کر اطمینان ہوا، خیال تھا کہ رمضان المبارک کے بعد ملاقات ہوگی انہیں بھی احقر کی ملاقات کا انتظار تھا لیکن

جج وہی ہوتا ہے جو منظور خدا ہوتا ہے

اس لیے پاکستان میں آنے کے بعد احقر کی ان سے نہ بات ہو سکی اور نہ ہی ملاقات۔ وکان امر اللہ قدر اصدق دورا۔ افسوس کہ یہ حسرت تادم آخر احقر کے دل میں رہے گی۔ اللہ تعالیٰ سے دعا ہے کہ وہ ان کے درجات بلند فرمائیں اور پستادگان کو صبر و اجر کے ساتھ حسنت اور نیکیوں میں ان کے نقش قدم پر چلائیں، آمین۔

۳۳/۱۰/۳۳ھ

مولانا منظور احمد نعمانی رحمۃ اللہ علیہ

## درس حدیث

عن عبد اللہ بن عمرو قال قال رسول اللہ صلی اللہ علیہ وسلم  
لا یؤمن احدکم حتی یكون هواہ تبعاً لما جئت بہ۔ (رواہ البغوی فی  
شرح السنۃ۔ قال فی مشکوٰۃ قال النووی فی اربعینہ ہذا حدیث  
صحیح رویناہ فی کتاب الحجۃ باسناد صحیح)

حضرت عبد اللہ بن عمرو رضی اللہ عنہ سے روایت ہے کہ رسول اللہ صلی اللہ علیہ وسلم نے  
فرمایا کہ تم میں سے کوئی شخص مومن نہیں ہو سکتا جب تک کہ اس کی ہوائے نفس  
میری لائی ہوئی ہدایت کے تابع نہ ہو جائے۔ (شرح السنۃ)

مطلب یہ ہے کہ حقیقی ایمان جب ہی حاصل ہو سکتا ہے اور ایمانی برکات  
تب ہی نصیب ہو سکتی ہیں کہ آدمی کے نفسی میلانات اور اس کے جی کی چاہتیں کئی  
طور پر ہدایات نبوی کے تابع اور ماتحت ہو جائیں۔

”ہوی“ (یعنی خواہشات نفس) اور ”ہدی“ (یعنی انبیاء علیہم السلام کی  
لائی ہوئی ہدایت) یہی دو چیزیں ہیں جن پر خیر و شر کے سارے سلسلہ کے بنیاد ہے  
اور جن سے انسانوں کی سعادت یا شقاوت وابستہ ہے، ہر گمراہی اور بد عملی اتباعِ ہوی  
کا نتیجہ ہے جس طرح کہ ہر خیر اور ہر نیکی اتباعِ ہدی سے پیدا ہوتی ہے، لہذا حقیقی ایمان  
جب ہی نصیب ہو سکتا ہے کہ ہوی کو (یعنی اپنے نفس کی چاہتوں کو) ہدی کے  
یعنی اللہ تعالیٰ کی طرف سے آئی ہوئی ہدایت و تعلیم کے تابع کر دیا جائے اور جس نے  
ہدی کو چھوڑ کر ہوی کی غلامی اختیار کی، اور بجائے ربانی ہدایت کے وہ نفسانی



خواہشات کے تابع ہو گیا، تو گویا خود ہی اس نے مقصد ایمان کو پامال کر دیا۔ قرآن کریم میں ایسوں ہی کے متعلق فرمایا گیا ہے کہ انہوں نے خواہشات نفس کو اپنا خدا بنالیا ہے۔  
 اُرثیت من اتخذ الہہ ہواہ (فرقان ع ۴) کیا تم نے بد بختوں کو دیکھا، جنہوں نے اپنے نفس کی خواہشوں کو اپنا معبود بنالیا ہے۔  
 دوسری جگہ فرمایا گیا ہے :

و من اضل ممن اتبع ہواہ بغیر ہدی من اللہ ان اللہ لایہدی القوم الظالمین (قصص ع ۴) جو شخص اللہ کی ہدایت کے بغیر اپنے جی کی چاہت پر چلے اس سے زیادہ گمراہ اور غلط کون ہو سکتا ہے، اللہ ظالم لوگوں کو اپنی راہ نہیں لگاتا۔  
 عن انس عن النبی صلی اللہ علیہ وسلم قال لا یؤمن احدکم حتی یحب لائحیہ ما یحب لنفسہ۔ (رواہ البخاری و مسلم)  
 حضرت انس رضی اللہ عنہ رسول اللہ ﷺ سے روایت کرتے ہیں کہ آپ نے فرمایا تم میں سے کوئی مومن نہیں ہو سکتا، جب تک کہ اپنے بھائی کے لیے وہی نہ چاہے جو اپنے لیے چاہتا ہے۔

مطلب یہ ہے کہ ایمان کے اصل مقام تک پہنچنے کے لیے اور اس کی خاص برکتیں حاصل کرنے کے لیے یہ بھی ضروری ہے کہ آدمی خود غرضی سے پاک ہو اور اس کے دل میں اپنے دوسرے بھائیوں کے لیے اتنی خیر خواہی ہو کہ جو نعمت اور بھلائی اور جو بہتری وہ اپنے لیے چاہے وہی دوسرے بھائیوں کے لیے بھی چاہے، اور جو بات اور جو حال وہ اپنے لیے پسند نہ کرے، اس کو کسی کے لیے بھی پسند نہ کرے، اس کے بغیر ایمان کامل نہیں ہو سکتا۔

(معارف الحدیث ج ۱ ص ۱۳۹)

مرسلہ : محمد صدیق عفا اللہ عنہ

## ملفوظات حکیم الامت رحمہ اللہ

بہم : حضرت مولانا جلیل احمد شیروانی صاحب رحمہ اللہ

فرمایا کہ درود کا مختص (صلعم) جو لوگ لکھتے ہیں یہ مناسب نہیں گویا یہ درود سے ناگواری اور تنگی کی دلیل ہے، اور اگر کوئی شخص حضور ﷺ کا اسم مبارک لکھے اور نہ زبان سے درود پڑھے اور نہ پورا درود کا صیغہ لکھے تو صرف صلعم لکھنا بالکل ناکافی ہے بلکہ پورا درود لکھنا یا زبان سے کہنا واجب ہے۔ پھر یہ بتلایا کہ مختص (») جو لوگ لکھتے ہیں اس کے متعلق فرمایا کہ مراتب کے تفاوت سے شاید کچھ تفاوت ہو جاوے مگر نفس حکم تو مشترک ہے۔ ایک مولوی صاحب نے حکایت سنانی کہ جس شخص نے اول اول صلعم لکھا تھا تو اس نے شب کو خواب میں حضور ﷺ کو دیکھا تو حضور ﷺ نے اس سے فرمایا کہ جیسے تو نے میرے درود کو قطع کیا اسی طرح اللہ تعالیٰ تیرے ہاتھ کو قطع کرے، چنانچہ صبح ہی کو واقعہ ایسا پیش آیا کہ اس کا ہاتھ قطع کر دیا گیا۔

حضرت نے فرمایا کہ جیسا کہ لوگوں نے حضور کے درود میں اختصار کر لیا ہے اگر ایسا ہی اختصار کا برتاؤ حضور بھی جارے ساتھ کرنے لگیں گے تو پھر بھلا ہمارا کہاں ٹھکانا رہے، میرے نزدیک درود میں ایسا اختصار کرنا مناسب نہیں اور میں اسی کو ترجیح دیتا ہوں کہ صلعم لکھنا کافی نہیں اس وقت متعدد مشاہیر حضرات اہل علم تشریف رکھتے تھے اور اس مسئلہ میں اظہار رائے فرما رہے تھے، اس وقت فرمایا کہ یہ موقع ادب کا ہے حضور ﷺ کے حقوق ہم پر بے حد میں اس میں زیادہ کاوش کو مناسب نہیں سمجھتا پھر فرمایا میں نے اس کاوش کے متعلق ایک عجیب قصہ سنا ہے ایک صاحب حاجت

سید کسی عالم کے یہاں گئے اور ان سے اپنی حاجت کا اظہار کیا اور امداد چاہی اور ظاہر کیا کہ میں سید ہوں انہوں نے کہا کیا دلیل ہے کہ تم سید ہو انہوں نے کہا کہ دلیل تو کچھ نہیں میں آپ ہی کہہ رہا ہوں انہوں نے کوئی امداد نہیں کی۔ رات کو انہوں نے خواب میں دیکھا کہ قیامت قائم ہے اور ان کو شدت کی پیاس لگی ہے اور کہیں پانی نہیں تو انہوں نے حضور ﷺ کو دیکھا کہ حضور ﷺ تشریف فرما ہیں اور حوض کوثر پر امت کو پانی پلا رہے ہیں تو یہ حضور ﷺ کی خدمت میں پہنچے اور عرض کیا یا رسول اللہ میں بھی پانی پینا چاہتا ہوں، فرمایا تم کون ہو؟ عرض کیا آپ کا امتی ہوں۔ فرمایا کیا دلیل ہے اس کی کہ تم ہمارے امتی ہو؟ عرض کیا یا رسول اللہ دلیل تو کچھ بھی نہیں بس میں خود عرض کر رہا ہوں۔ فرمایا خود تمہارا قول کیسے حجت ہو سکتا ہے، جبکہ ہماری اولاد کا خود قول حجت نہیں۔ شاہ عبدالعزیز صاحب نے لکھا ہے کہ یہ جو بعض جگہ موئے مبارک کے نام سے پایا جاتا ہے اسکے متعلق زیادہ کاوش نہیں چاہئے اس سے کوئی حکم شرعی تو متعلق ہے نہیں محض زیارت سے برکت حاصل کرنا ہے سوا اسکے لیے دلیل ضعیف بھی کافی ہے۔ فرمایا مولانا محمد یعقوب صاحب رحمہ اللہ بہت بڑے ادیب تھے فرماتے تھے کہ عبارت میں قافیہ وغیرہ بالقصد نہیں لانے چاہئیں اس سے معنی تابع الفاظ کے ہو جاتے ہیں حالانکہ الفاظ کو معانی کے تابع رکھنا چاہئے اگر بلا قصد کوئی قافیہ آجائے دوسری بات ہے تکلف نہ کرے۔

فرمایا محبت عقلی یہ ہے کہ انسان اپنی طبیعت کو شریعت پر عمل کرنے کی طرف متوجہ کرے اور یہ اختیاری ہے اسی طرح خشیت عقلی یہ ہے کہ انسان اپنی طبیعت کو متوجہ کرے امور منکرہ سے رکنے کی طرف پھر ایک سوال کے جواب میں فرمایا کہ حب عقلی اور دوام اتباع میں گویا ترادف ہے۔

فضیلۃ الشیخ مولانا محمد سلیم حفظہ اللہ تعالیٰ مکہ معظمہ

## حج کے پانچ دن

سب سے اہم اور ضروری امر یکجہی و اطمینان اور دلی یکسوئی کے ساتھ تمام مقامات متبرکہ میں اللہ تعالیٰ کی عظمت کو ملحوظ رکھتے ہوئے زبان اور قلب کو درود شریف اور استغفار و تلبیہ (لعلیک کہنا) اور تلاوت قرآن سے مشغول رکھنا چاہئے، خاص طور پر مواقع قبولیت دعا میں ماثور دعاؤں کا ورد رکھنا بہتر ہے فضول باتوں اور کسی کی ایذا رسانی یا تکلیف دہی سے بچنا چاہئے۔

ذی الحجہ کی، تاریخ یا تاریخ کی شب میں احرام باندھ لیں، احرام کیلئے غسل کر کے خوشبو لگا کر مسجد حرام میں آئیں اور طواف کریں ”واجب طواف“ پڑھنے کے بعد دو رکعت نفل احرام کی نیت سے پڑھیں، احرام کی نیت یہ ہے: اَللّٰهُمَّ اِنِّیْ اُرِیْدُ الْحَجَّ قَبَیْسَہٗ لِیْ وَ تَقَبَّلْہٗ مِنِّیْ۔

اگر سعی پہلے کرنا چاہیں تو احرام کے بعد دوبارہ رمل (رمل کا طریقہ یہ ہے کہ چلنے میں جھپٹ کر بطنی اور زور سے قدم اٹھائیں، قدم قریب قریب رکھیں اور مونڈھوں کو ہلاتے جائیں) اور اضطباع (اضطباع کا طریقہ یہ ہے کہ چادر کو داہنے مونڈھے کے نیچے سے نکال کر دونوں کونوں کو بائیں مونڈھے پر ڈالیں) کے ساتھ طواف کریں مگر ”طواف زیارت“ کے بعد سعی کرنا افضل ہے۔

پہلا دن

ذی الحجہ کی ۸ تاریخ کو یوم ترویہ (تیاری کا دن) طلوع آفتاب کے بعد مکہ مکرمہ سے منیٰ روانہ ہو جائیں اور منیٰ میں پانچ نمازیں ظہر، عصر، مغرب، عشاء، فجر پڑھیں۔

## دوسرا دن

۹ ذی الحجہ کی صبح کو بعد نماز فجر طلوع آفتاب کا انتظار کریں جب کچھ دھوپ نکل آئے تو سکون اور اطمینان کے ساتھ لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ لَكَ وَالْمُلْكُ لَا شَرِيكَ لَكَ کہتے ہوئے عرفات روانہ ہو جائیں درود شریف، ذکر الہی اور تلبیہ کی کثرت رکھیں، اگر طلوع آفتاب سے پہلے منیٰ سے روانگی ہو گئی تو جائز ہے مگر خلاف سنت ہے۔ عرفات میں جس جگہ چاہیں قیام کریں۔ زوال کے بعد وقوف عرفات یعنی حج کا وقت شروع ہو جاتا ہے اس وقت عرفات ہی میں رہنا ضروری ہے، زوال سے پہلے غسل کرنا افضل ہے ورنہ صرف وضو کر لیں، کسی وجہ سے اگر مسجد نمروہ جاسکیں تو اپنی جائے قیام پر ظہر اور عصر اپنے وقت پر جماعت سے پڑھیں اور جمع نہ کریں، اس صورت میں عصر کی نماز کو وقت سے پہلے پڑھنا جائز نہیں۔ عرفات کا مبارک وقت اور مبارک دن بار بار نصیب نہیں ہوتا، اسی محدود وقت کا نام ”حج“ ہے، تجلیات و برکات کے اس پر نور دن کو غفلت ولا پرواہی سے نہ گزارنا چاہیے، دل و دماغ میں اللہ تبارک و تعالیٰ کی شان عظمت و کبریائی کا تصور قائم کر کے تلاوت قرآن، کثرت درود و تلبیہ اور ذکر و فکر میں اپنا عزیز وقت صرف کریں، اپنے اقارب و اعزہ، احباب و متعلقین اور تمام مسلمانوں کیلئے بھی دعا کریں، قبولیت دعا کا یہ عجیب وقت ہوتا ہے، میدان عرفات میں اس دن جو دعا مانگی جائے گی وہ ان شاء اللہ تعالیٰ قبول ہوگی۔

۹ ذی الحجہ کو وقوف عرفات فرض ہے، نویں تاریخ کو زوال کے بعد سے ۱۰ تاریخ کی فجر تک وقوف عرفات کا وقت ہے اس مدت میں تھوڑی دیر کیلئے بھی اگر کوئی عرفات میں پہنچ جائے تو وقوف صحیح ہو جائے گا ورنہ حج نہ ہوگا۔ میدان عرفات



کے علاوہ کسی دوسری جگہ ٹھہرنے سے حج ادا نہ ہوگا، زوال کے بعد میدان عرفات میں مغرب تک وقوف واجب ہے۔

غروب آفتاب کے بعد عرفات سے مزدلفہ روانہ ہوں، غروب آفتاب سے پہلے روانگی میں دم دینا واجب ہوگا، مگر مغرب کی نماز عرفات میں نہ پڑھیں بلکہ مزدلفہ میں پہنچ کر عشاء کے وقت میں مغرب و عشاء دونوں ایک اذان و اقامت کے ساتھ پڑھیں اور دونوں نمازوں کے درمیان سنت اور نفل نہ پڑھیں بلکہ مغرب و عشاء کی سنت اور وتر عشاء کی نماز کے بعد حسب ترتیب پڑھیں اس کیلئے امام اور جماعت کی شرط نہیں، مزدلفہ کے علاوہ کسی دوسری جگہ نماز مغرب و عشاء ملا کر یا علیحدہ علیحدہ پڑھ لی تو مزدلفہ پہنچ کر دوبارہ پڑھنی ہوگی، اگر راستہ میں اتنی دیر ہو جائے کہ طلوع فجر کا اندیشہ ہو تو مغرب و عشاء راستہ میں پڑھ سکتے ہیں، اگر مغرب کے وقت مزدلفہ پہنچ جائیں تب بھی نماز مغرب عشاء کے وقت سے پہلے نہ پڑھیں۔ مزدلفہ کی رات برکات و انوار کی رات ہے جس قدر بھی ممکن ہو غنیمت سمجھ کر عبادت و ذکر الہی میں مصروف رہیں، بعض علماء کے نزدیک یہ رات شب قدر سے افضل ہے اس رات کا مزدلفہ میں گزارنا سنت مؤکدہ ہے، طلوع فجر کے وقت سے وقوف مزدلفہ کا وقت ہے اس کیلئے غسل کرنا مستحب ہے، طلوع آفتاب تک یہاں دعا اور ذکر الہی میں مشغول رہنا مسنون ہے، وقوف مزدلفہ واجب ہے خواہ تھوڑی سی دیر کیلئے کیوں نہ ہو۔

بلا عذر طلوع فجر سے پہلے روانگی یا طلوع آفتاب کے بعد مزدلفہ پہنچنے میں دم دینا واجب ہوگا، مزدلفہ میں ہر جگہ ٹھہر سکتے ہیں مگر مشعر حرام کے قریب ٹھہرنا افضل ہے، طلوع آفتاب سے کچھ پہلے سکون کے ساتھ منیٰ کی طرف روانہ ہوں، منیٰ میں رمی جمار (لٹکری مارنا) کیلئے مزدلفہ سے پہلے دن کی سات لٹکریاں لے لینا مستحب ہے، باقی

دنوں کی رمی کے واسطے تربیعہ کنکریاں جہاں سے چاہیں اٹھائیں، کنکری کی مقدار بڑے چنے کی برابر ہو، ہجرہ (شیطان) کے پاس سے کنکریاں نہ اٹھائیں۔

تیسرا دن

۱۰ تاریخ کو منیٰ میں پہنچ کر صرف ہجرہ عقبہ کی رمی کریں، رمی (کنکری مارنا) کا طریقہ یہ ہے کہ ہجرہ کے سامنے کھڑے ہو کر داہنے ہاتھ سے پے درپے سات کنکریاں ماریں اور ہر دفعہ یہ دعا پڑھیں بِسْمِ اللّٰهِ اَللّٰهُ اَكْبَرُ زَجْمًا لِلشَّيْطَانِ وَرِضًا لِلرَّحْمٰنِ اَللّٰهُمَّ اجْعَلْهُ حَجًّا مَبْرُورًا وَسَعْيًا مَشْكُورًا وَذَنْبًا مَغْفُورًا۔

اس رمی کے بعد لیلک نہ پڑھیں، ہجرہ عقبہ کی رمی سے فارغ ہو کر سب سے پہلے قربانی کر کے سرمنڈوا کر یا بال کتروا کر احرام کھول ڈالیں، قربانی کرنا متمتع اور قارن پر واجب ہے، مفرد پر منتخب ہے، سرمنڈانا افضل ہے، قربانی اور سرمنڈانے کے بعد ظہر سے پہلے مکہ مکرمہ اگر طواف زیارت کریں یہ حج کا آخری رکن ہے اگر پہلے سعی نہ کی ہو تو سعی بھی کر لیں اور منیٰ واپس ہو جائیں، منیٰ میں راست گزارنا ضروری ہے، ۱۰ تاریخ کو طواف زیارت کرنا افضل ہے اگر نہ ہو سکے تو ۱۱ یا ۱۲ تاریخ کو طواف زیارت کر لیں۔

۱۲ تاریخ کو غروب آفتاب سے قبل طواف زیارت کرنا ضروری ہے ”ایام نحر“ (قربانی کے تین دن) میں اگر طواف زیارت نہ کیا تو دم دینا ہوگا، پہلے دن ”ہجرہ عقبہ“ کی رمی کا وقت فجر سے اگلے دن فجر تک ہے، مگر مسنون اور افضل یہی ہے کہ رمی حمار (شیطان کو کنکری مارنا) طلوع آفتاب کے بعد اور زوال سے پہلے ہو، کمزور و ناتواں اور پردہ نشین مستورات کیلئے تاخیر رمی میں کوئی حرج نہیں ورنہ بلاعذر رات کو ”رمی حمار“ (کنکریاں مارنا) مکروہ ہے۔

## چوتھا اور پانچواں دن

۱۱/ اور ۱۲ تاریخ کو تینوں جہرات کی رمی کریں جس کا وقت زوال کے بعد سے اگلے دن طلوع فجر تک ہے، زوال سے قبل رمی جہرات جائز نہیں، پہلے ”جہرہ اولیٰ“ جو (عام اصطلاح میں چھوٹا شیطان) کی پھر ”جہرہ وسطیٰ“ (درمیانی شیطان) پھر ”جہرہ عقبہ“ (بڑا شیطان) کی رمی کریں اور ہر کنکری کے ساتھ بِسْمِ اللّٰهِ اَللّٰهُ اَكْبَرُ کہیں۔ ۱۲ تاریخ کو غروب آفتاب سے پہلے بلاکراہت منیٰ سے مکہ معظمہ آسکتے ہیں، غروب آفتاب کے بعد آنا مکروہ ہے، اگر ۱۳ تاریخ کی صبح کو آپ منیٰ میں ہوں تو پھر بغیر رمی کے آنا جائز نہیں۔

اب اللہ تعالیٰ کا شکر ادا کرتے ہوئے مکہ معظمہ آجائیے، خدا کے دربار میں حاضری کی عظیم الشان سعادت آپ کو حاصل ہوئی، ساری عمر کی یہ دیرینہ تمنا اس کے فضل و کرم سے بخیر و خوبی پوری ہوئی۔

مقامات اجابت دعا

میدان عرفات، شب مزدلفہ، مزدلفہ میں وقت فجر کے بعد، رمی جہار کے بعد، جب کعبہ نظر آئے، صفا، مروہ، مسعی، مطاف، مقام ابراہیم، ملتزم، حطیم اور خاص طور پر ”میزاب رحمت“ کے نیچے، ہر بار زمزم پی کر، بیت اللہ کے اندر، حجر اسود اور رکن ینانی کے درمیان اور طواف وداع کے بعد۔ ان خاص مقامات میں عاجزی و انکساری کے ساتھ دعا و ذکر الہی میں مصروف رہنا چاہیے، ان مواقع میں وہ خاص دعائیں جو آنحضرت ﷺ نے فرمائی ہیں اگر یاد نہ ہوں تو دعا و استغفار، درود اور کلمہ طیبہ زیادہ سے زیادہ پڑھیے اور مجھے بھی دعائیں نہ بھولیں۔

مفتی سید عبدالقدوس ترمذی مدظلہم

## حج اور عمرہ کا مختصر طریقہ

بعد الحمد والصلوة، گذارش آنکہ ہندوپاک سے حج کرنے والے حضرات چونکہ پہلے عمرہ اور پھر حج ادا کرتے ہیں جس کو حج متع کہا جاتا ہے اس لئے ذیل میں اس کا مختصر طریقہ لکھا جاتا ہے، دعا ہے کہ اللہ تعالیٰ آسان اور قبول فرمائیں، آمین۔  
(۱) پاکستان سے عمرہ کا احرام باندھ کر نیت کریں اَللّٰهُمَّ اِنِّیْ اُرِیدُ الْعُمْرَةَ فَيَسِّرْهَا لِیْ وَتَقَبَّلْهَا مِنِّیْ۔

(۲) مکہ مکرمہ پہنچ کر عمرہ کریں طواف کے سات چکرا ضبطاع کے ساتھ جس میں پہلے تین چکروں میں رمل کریں طواف مکمل کر کے دو نفل واجب الطواف ادا کریں۔  
(۳) اس کے بعد صفامروہ کے درمیان سعی کے سات چکر لگائیں، سعی مکمل کر کے سر کے بال منڈائیں یا انگلی کے پورے کے برابر کٹوائیں، عمرہ مکمل ہوا احرام ختم ہوا۔ یاد رہے کہ احرام میں جو طواف کیا جائے اس میں حجر اسود کا بوسہ نہ لیں کیونکہ اس پر خوشبو ہوتی ہے اس سے دم لازم ہوگا۔

(۴) ذوالحجہ کو گھر سے احرام باندھ کر معلم کے ہمراہ منیٰ جائیں، ۸۰/ کو منیٰ میں ظہر، عصر، مغرب، عشاء اور ۹/ کی فجر کی نماز پڑھیں۔

(۵) ۹/ ذی الحجہ کو صبح عرفات جائیں وہاں ظہر اور عصر کی نمازیں ادا کریں اور کھڑے ہو کر خوب دعائیں کریں، نمازوں کا طریقہ معلم الحجاج میں دیکھ لیں۔

(۶) غروب آفتاب کے بعد مغرب پڑھے بغیر عرفات سے نکل کر مزدلفہ جائیں اور وہاں عشاء کے وقت مغرب اور عشاء کی نمازیں ایک اذان اور ایک اقامت سے

ادا کریں، رات بھر دعائیں کریں، انگلیاں جمع کریں۔

(۷) ۱۰ کو صبح فجر پڑھ کر تھوڑی دیر دعائیں کر کے منیٰ کو جائیں اور منیٰ میں صرف بڑے ہجرہ کو، انگلیاں ماریں، اس کے بعد قربانی کریں، پھر سر منڈا کر احرام اتار دیں، اس کے بعد حرم جا کر طواف زیارت کریں اور حج کی سعی کریں۔

(۸) اس کے بعد منیٰ واپس آجائیں اور ۱۱ کو زوال کے بعد تینوں ہجروں کو، انگلیاں ماریں، پہلے چھوٹے کو پھر درمیان والے کو پھر بڑے کو، انگلیاں خود ماریں کسی دوسرے کو نہ مارنے دیں ورنہ دم لازم آنے لگا۔

(۹) ۱۲ کی رمی کر کے واپس مکہ مکرمہ آجائیں حج مکمل ہو گیا، اس کے بعد واپسی سے قبل طواف وداع ضرور کریں۔

(۱۰) معلم کے پروگرام کے مطابق مدینہ منورہ حاضری دیں اور اس کو اپنی زندگی کی سب سے بڑی خوش نصیبی سمجھیں۔ آخر میں التجا ہے کہ اپنی دعاؤں میں اراکین و خدام جامعہ کو بھی یاد رکھیں۔

### تلمیہ

لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ  
إِنَّ الْحَمْدَ وَالنِّعْمَةَ لَكَ وَالْمُلْكَ لَا شَرِيكَ لَكَ۔

نوٹ: حجاج کرام اس تلمیہ کو زبانی یاد فرمائیں کیونکہ حج کے ایام میں موقع بہ موقع اس کو پڑھا جاتا ہے۔



فقیر العصر مفتی سید عبدالشکور ترمذی رحمہ اللہ

## ادراك الفضيلة في الدعاء بالوسيلة

مسئلہ وسیلہ واستشفاع اور مسلک علماء دیوبند رحمہ اللہ  
(قسط ۱)

### حرف اولین

”اسلامی فقہ“ کے زیر عنوان ”روزنامہ جنگ“ راولپنڈی ۵/ اور ۱۹/ مارچ ۱۹۸۰ء کے دوپرچوں میں مولانا حافظ ریاض احمد صاحب اشرفی خطیب مجوسہ منڈی راولپنڈی کا ایک صاحب کے سوال کے جواب میں تفصیلی مضمون نظر سے گزرا۔

فاضل مجیب نے بڑی شرح اور تفصیل کے ساتھ ”مسئلہ وسیلہ اور استشفاع“ کے جواز پر دلائل قائم کیے ہیں اور اس بارہ میں علماء دیوبند کے مسلک کو اچھی طرح واضح کیا ہے اس مضمون کی افادیت اور نفعیت کے پیش نظر اس کو مستقل رسالہ کی شکل میں شائع کرنے کی ضرورت کو محسوس کیا گیا اور بعض اجاب کی خواہش ہوئی کہ اس مسئلہ کے بارہ میں مزید وضاحت کے لیے احقر بھی کچھ لکھے اس لیے بطور پیش لفظ کے چند باتیں معروض خدمت ہیں امید ہے کہ اس مسئلہ کے سمجھنے میں احقر کی یہ معروضات معین اور مفید ثابت ہوں گی، اور ”اکابر علماء دیوبند کا مسلک“ اس مسئلہ کے بارہ میں قرآن وحدیث اور فقہاء احناف کے اقوال کی روشنی میں واضح سے واضح تر ہو جائے گا۔

بسم اللہ الرحمن الرحیم

## جمہور اہل سنت کا مسلک

انبیاء علیہم السلام اسی طرح اولیاء رحمہم اللہ سے توسل کرنا اور ان کا دعاؤں میں وسیلہ چکڑنا، یا اپنی حاجت برآری کے لیے دعا کی درخواست کرنا جمہور اہل سنت والجماعت کے نزدیک نہ صرف یہ کہ جائز اور مستحسن بلکہ قبولیت دعا کا ذریعہ ہونے کی وجہ سے مستحسن اور افضل ہے۔ اکابر دیوبند رحمہم اللہ کا ”مسلک و مشرب“ بھی جمہور اہل سنت کی موافقت میں یہی ہے۔ قرآن و سنت کے دلائل اور فقہاء احناف کے اقوال اس مسلک کی تائید کرتے ہیں لیکن قبل اس کے کہ اس مسلک جمہور پر دلائل پیش کیے جائیں مسئلہ توسل کی حقیقت کے سمجھ لینے اور وسیلہ کی مختلف صورتوں کے ذمہ نشین کر لینے کی ضرورت ہے۔

## توسل کی حقیقت

ہر وہ چیز جو اللہ تعالیٰ کی رضا اور قرب کا ذریعہ بنے وہ انسان کیلئے اللہ تعالیٰ کے قریب ہونے کا وسیلہ ہے، اس میں جس طرح ایمان اور عمل صالح داخل ہے اسی طرح انبیاء اور صالحین کی صحبت و محبت بھی داخل ہے کہ وہ رضائے الہی کے اسباب میں سے ہے اسی لیے ان کو وسیلہ بنا کر اللہ تعالیٰ سے دعا کرنا یا ان حضرات سے دعا کی درخواست کرنا اسی طرح جائز ہے جس طرح ایمان اور عمل صالح کے ذریعہ توسل کرنا جائز ہے۔

## توسل کے اقسام

### مستحق علیہ جواز کی صورتیں

توسل کی یہ صورت بالاتفاق جائز ہے کہ ایمان اور عمل صالح کے ذریعہ سے اللہ تعالیٰ سے دعا کی جائے جیسا کہ قرآن کریم کی آیات: رَبَّنَا اٰمِنَّا بِمَا اَنْزَلْتَ وَاتَّبَعْنَا

الرسول فاكتبنا مع الشاهدين۔ وغیرہ کے اشارہ سے ثابت ہو رہا ہے، اور صحیحین کی وہ حدیث بھی اس توسل کی دلیل ہے جس میں تین آدمیوں کا ذکر ہے جو کسی پہاڑ کی غار میں پھنس گئے تھے اور انہوں نے اپنے عل صالح کے ذریعہ اللہ تعالیٰ کے حضور دعا مانگی اور اس مصیبت سے رہائی حاصل کی اس وسیلہ کا ذکر مولانا غلام اللہ خان صاحب نے بھی ”جواہر القرآن“ میں کیا ہے، اسی طرح اللہ تعالیٰ کی ذات اور صفات حمیدہ اور اسماء مبارکہ کے وسیلہ سے دعا کرنا بھی سب کے نزدیک جائز ہے، مثالیوں کہا جائے: اللھم انی استئلك بذاتك وبصفاتك وباسمائك وبعظمتك وبجلالك وبعتزتك العظیم۔ خود حضور اکرم ﷺ نے بھی دعائیں یہ بات سکھائی ہے کہ یوں دعا کیجئے: اللھم ارحمنی بالقرآن العظیم۔ اے اللہ! مجھ پر قرآن عظیم کی برکت سے رحم فرما۔

حضرت مولانا قاسم نانوتوی رحمۃ اللہ علیہ ذات پاک کا واسطہ پیش کرتے ہوئے کہتے ہیں:

بذات پاک خود کا اصل ہستیست ازوستائم بلندی پاویستی است

حضرت گنگوہی رحمۃ اللہ علیہ اپنے شجرہ میں فرماتے ہیں:

پاک کن قلب مرا از خیال غیر خویش بہر ذات خود شنایم دہ امراض دلی

اور یہ صورت بھی بالاتفاق جائز ہے کہ کسی زندہ بزرگ سے دعا کرائی جائے،

مولانا غلام اللہ صاحب نے بھی اس طرح کے وسیلہ کو جائز قرار دیا ہے چنانچہ لکھا ہے کہ:

”اگر کسی زندہ بزرگ سے دعا کرائی جائے یہ بھی ایک قسم کا وسیلہ ہے اور

جائز ہے۔“ (جواہر القرآن ص ۶۳۴ جلد دوم)

اختلافی صورتیں

توسل کی بعض صورتوں میں اختلاف اور نزاع کیا جا رہا ہے ان میں سے ایک

صورت یہ ہے کہ بزرگ اور فاضل شخصیت کے واسطے سے دعا کی جائے اور یوں کہا جائے کہ اے اللہ فلاں کے طفیل میری دعا قبول فرما! اس کا نام توسل فی الدعاء ہے۔ یعنی دعائیں کسی بزرگ شخصیت کو وسیلہ بنانا اور دوسری صورت یہ ہے کہ کسی دوسرے شخص سے اپنی حاجت کے لیے دعا کی درخواست کی جائے اس کا نام توسل بالدعاء ہے یعنی دعا کرانے میں کسی شخص کو وسیلہ بنانا، پھر یہ توسل صرف زندہ شخصیت کے ساتھ جائز ہے یا وفات کے بعد بھی کیا جاسکتا ہے انہی دو صورتوں کے جواز میں بحث و نزاع ہے اور اس وقت توسل کی انہی دو صورتوں کا اثبات مقصود ہے۔

حضرات اکابر علماء دیوبند رحمہ اللہ کے نزدیک توسل کی یہ دونوں صورتیں یعنی کسی بزرگ شخصیت کے واسطے سے دعا کرنا یا بزرگ شخصیت سے دعا کی درخواست کرنا جائز ہیں، توسل کی پہلی صورت تو حیات اور وفات کی دونوں حالتوں میں علی الاطلاق جائز ہے البتہ دوسری صورت یعنی دعا کی درخواست اس حالت میں جائز ہے جبکہ وہ شخص جس سے درخواست کی جائے وہ قریب ہو اور اگر وہ میت ہو تو یہ دعا کی درخواست قبر کے پاس سے کی جاتی ہے لیکن یہ آخری شق سماع موتی کے مسئلہ کے مختلف فیہ ہونے کی وجہ سے اختلافی ہوگی، سماع کے قائل اس کو جائز قرار دیتے ہیں اور مانعین سماع منع کرتے ہیں۔ مگر انبیاء علیہم السلام کے سماع میں کسی کو اختلاف نہیں اس لیے قبور انبیاء علیہم السلام کے پاس درخواست دعا اور استشفاع کے جواز پر اتفاق اور اجماع ہے۔

### توسل فی الدعاء کی حقیقت

اللہ تعالیٰ کے دربار میں ارباب فضل و کمال کو بطور وسیلہ پیش کرنے کا دراصل یہ مطلب ہوتا ہے کہ ان کے اعمال صالحہ اور کمالات کو وسیلہ بنایا جاتا ہے،

کیونکہ کوئی شخص وسیلہ بننے کے قابل ہی تب ہوتا ہے جب کہ وہ اعمال صالحہ کرے تو گویا جب کوئی شخص یوں کہے کہ اے اللہ! میں فلاں صاحب کمال کو تیرے دربار میں وسیلہ پیش کرتا ہوں تو اس کا وسیلہ بلحاظ کمال کے ہوگا تو بزرگ شخصیت اور ارباب فضل و کمال سے وسیلہ پکڑنا اور حقیقت ان کے اعمال سے ہی توسل کرنا ہے۔

حضرت حکیم الامت مولانا اشرف علی تھانوی رحمۃ اللہ علیہ فرماتے ہیں :

(الف) توسل کی حقیقت یہ ہے کہ اے اللہ! فلاں شخص میرے نزدیک آپ کا مقبول ہے اور مقبولین سے محبت رکھنے پر آپ کا وعدہ محبت ہے : المرء مع من احب پس آپ سے اس رحمت کو مانگتا ہوں۔ (انفاس عینی ص ۴۱)  
(ب) اہل طریق میں مقبولان الہی کے توسل سے دعا کرنا بکثرت شائع ہے ، حدیث سے اس کا اثبات ہوتا ہے۔ اور شجرہ پڑھنا جو اہل سلسلہ کے یہاں معمول ہے اس کی یہی حقیقت و غرض ہے۔ (المشفع ص ۲۳۶)

(ج) حاصل توسل فی الدعاء کا یہ ہے اے اللہ! فلاں بندہ آپ کا مورد رحمت ہے اور مورد رحمت سے محبت اور اعتقاد رکھنا بھی موجب رحمت ہے اور ہم اس سے محبت اور اعتقاد رکھتے ہیں پس ہم پر رحمت فرما۔ (نشر الطیب)  
حضرت شاہ عبدالعزیز محدث دہلوی رحمۃ اللہ علیہ قبر کے پاس سے توسل اور استمداد کے بارہ میں لکھتے ہیں :

''و نیمت صورت استمداد مگر میں کہ محتاج طلب کند حاجت خود را از جناب عزت الہی بتوسل روحانیت بندہ کہ مقرب و مکرم در گاہ والا است و گوید خداوند اہر برکت ایں بندہ کہ تو رحمت و اکرام کر وہ اور ابراوردہ گرواں حاجت میرا بند کند آں بندہ مقرب و مکرم را کہ اے بندہ خدا و ولی وے شفاعت کن مرو بخواد از خدا کے تعالیٰ مطلوب مرا تا



قضاء کند حاجت مرا پس نیست بنده در میان مگر وسیلہ وقادر و معطی و مسئول پروردگار است تعالیٰ شانہ و دروے ہیج شائبہ شرک نیست چنانکہ منکر و ہم کردہ و آن چنان است کہ توسل و طلب و عاز حالی و دوستان خدا و حالت حیات کند و آن جائز است بالاتفاق پس آن چرا جائز نباشد و فرقے نیست در ارواح کاملان در حین حیات و بعد از ممات مگر در ترقی کمال اھ<sup>۱۱</sup>۔ (فتاویٰ عزیزی ج ۲ ص ۱۸۸)

اور اسس استعانت کی صورت اس کے سوا کچھ نہیں کہ محتاج اپنی حاجت اللہ تعالیٰ کے مقرب و مکرم بندہ کی روحانیت کے توسل سے اللہ تعالیٰ سے طلب کرتا ہے کہ اے پروردگار کہ بندہ کی برکت سے کہ تو نے اس پر اپنی رحمت کر کے اس کو نوازا ہے میری حاجت کو پورا کر دے، یا یوں صدا بلند کرتا ہے کہ اے اللہ تعالیٰ کے مقرب اور برگزیدہ بندے اور اللہ تعالیٰ کے ولی میرے حق میں سفارش کر اور اللہ تعالیٰ سے میرے مطلوب کے پورا کرنے کی التجا کرتا کہ وہ میری حاجت کو پورا کر دے سو اس صورت میں بندہ درمیان میں صرف واسطہ ہے قادر دینے والا اور جس سے سوال کیا گیا ہے وہ صرف اللہ تعالیٰ کی ذات گرامی ہے اور اس صورت میں شرک کا شائبہ تک بھی نہیں پایا جاتا جس طرح منکر کا وہم ہے اور یہ ایسے ہی جیسے اللہ تعالیٰ کے مقرب اور نیک بندوں سے ان کی زندگی میں کوئی توسل کرے اور دعا کی درخواست کرے، اور یہ صورت بالاتفاق جائز ہے، پس ایسا توسل بعد از وفات کیوں جائز نہ ہو گا؟ اور کامل لوگوں کی ارواح کا زندگی اور موت کے بعد کوئی فرق نہیں بجز اس کے کہ مرنے کے بعد کمال میں مزید ترقی ہو جاتی ہے۔

حضرت شاہ عبدالعزیزی کی اس تفصیلی عبارت سے واضح ہے کہ استمداد و توسل کی مذکورہ دونوں صورتیں زندہ شخص کی طرح وفات یافتہ شخص کے ساتھ بھی جائز ہیں۔

## توسل فی الدعاء کا ثبوت

### قرآن مجید سے توسل کا ثبوت

وكانوا من قبل يستفتحون على الذين كفروا (پ ا ع ۱۰) کے تحت علامہ آلوسی اپنی تفسیر میں ارقام فرماتے ہیں: نزلت في بني قريظة والنضير كانوا يستفتحون على الاوس والخزرج برسول الله صلى الله عليه وسلم قبل مبعثه قال له ابن عباس وقتادة: (تفسير عثمانی ص ۱۷، روح المعانی ص ۳۲۰ ج ۱)

یعنی حضرت عبداللہ بن عباس رضی اللہ عنہما فرماتے ہیں کہ آنحضرت ﷺ کی بعثت سے پہلے اہل کتاب میں سے بنی قریظہ اور بنی نضیر اپنے فریق مقابل اوس اور خزرج پر فتح طلب کرنے میں آنحضرت ﷺ کے وسیلہ سے دعا کیا کرتے تھے اور یوں کہتے تھے: اللهم انا نمسلك بحق نبيك الذي وعدتنا ان تبعه في اخر الزمان ان تنصرنا اليوم على عدونا فينصرون۔

اے اللہ! ہم سوال کرتے ہیں اس آخر الزماں نبی کے طفیل جس کی بعثت کا تو نے ہم سے وعدہ کیا ہے یہ کہ ہمارے دشمن پر آج ہمیں مدد عطا فرما، اور وہ مدد دے جاتے (یعنی ان کی یہ دعا قبول ہو جاتی اور وہ غالب آجاتے)۔

حضرت شیخ الہند مولانا محمود حسن دیوبندی رحمۃ اللہ علیہ اس آیت کے فوائد میں فرماتے ہیں:

قرآن کے اترنے سے پہلے جب یہودی کافروں سے مغلوب ہوتے وہ خدا سے دعا مانگتے کہ ہم کو نبی آخر الزماں اور جو کتاب ان پر نازل ہوگی ان کے طفیل سے کافروں پر غلبہ عطا فرما۔ (تفسیر عثمانی ص ۱۷، فوائد قرآن ص ۱۷)

اسی طرح حضرت مولانا حسین علی صاحب کی تفسیر ”بلغۃ الحیران“ میں ہے :  
 ”یعنی اسے اہل کتاب پہلے تو تم کہتے تھے کہ رسول غاتم النبیین ﷺ جو کہ  
 آنے والے ہیں ان کے ہمراہ ہو کر جنگ کریں گے، اس رسول کے وسیلہ سے فتح کی  
 دعا مانگتے تھے بیما کہ وقال تعالیٰ : وکانوا من قبل یستفتحون علی الذین  
 کفروا۔ وہ رسول آخر الزماں آگیا ہے۔“ (ص ۳۸۰)

حدیث شریف سے توسل کا ثبوت

حضرت عثمان بن حنیف رضی اللہ عنہ فرماتے ہیں کہ :

ان رجلاً ضریر البصر اقی النبی صلی اللہ علیہ وسلم فقال  
 ادعوا للہ ان یعافنی قال ان شئت دعوت وان شئت صبرته فهو خیر لك  
 قال فادعه قال فامرہ ان یتوضأ فیحسن وضوئہ ویدعوا بهذا الدعاء  
 اللهم انی استلک واتوجه الیک بنبیک محمد نبی الرحمة الی توجہت  
 بک الی ربی فی حاجتی ہذی وتقضی لی اللهم فشفعہ فی (ترمذی شریف  
 ص ۱۹۷ ج ۲) واللفظ لہ وقال حسن صحیح غریب ۔

ایک نمایاں شخص آنحضرت ﷺ کے پاس آیا اور اس نے عرض کیا کہ  
 آپ اللہ تعالیٰ سے دعا کریں کہ وہ مجھے صحت یاب کرے، آپ نے فرمایا اگر تو چاہے تو  
 میں دعا کروں اور اگر تو چاہے تو صبر کر اور یہی تیرے لیے بہتر ہے اس نے کہا حضرت آپ  
 دعا فرمائیں آپ نے اس کو حکم دیا کہ وہ اچھی طرح وضو کرے اور یہ دعا پڑھے اے اللہ !  
 میں تجھ سے سوال کرتا ہوں اور تیری طرف تیرے نبی حضرت محمد ﷺ جو نبی الرحمة ہیں  
 کے وسیلہ سے توجہ کرتا ہوں، حضرت میں آپ کو اللہ تعالیٰ کے ہاں وسیلہ پیش  
 کرتا ہوں تاکہ میری حاجت پوری ہو جائے، اے اللہ! تو آپ کی شفاعت میرے بارے میں

قبول فرما۔

حضرت حکیم الامت تھانوی رحمہ اللہ اس حدیث پر تحریر فرماتے ہیں اس سے توسل صراحۃً ثابت ہوا، اور چونکہ آپ کا اس کے لیے دعا فرمانا کہیں مقبول نہیں، اس سے ثابت ہوا کہ جس طرح توسل کسی کی دعا کا جائز ہے اسی طرح توسل دعائیں کسی ذات کا بھی جائز ہے۔ (نشر الطیب ص ۲۵۳)

ازالہ شبہ

مولانا غلام اللہ خان صاحب خطیب راولپنڈی نے اپنی تفسیر ”جواہر القرآن“ میں وسید کی احادیث پر جرح کر کے ان کو غیر مستند قرار دینے اور منکرین وسید کی طرف سے حق و کالت ادا کرنے کی پوری کوشش کی ہے۔ اس حدیث کے ایک راوی ابو جعفر کے بارہ میں بھی ان کی یہی کوشش ہے کہ وہ کذاب و ضاع ثابت ہوں چنانچہ وہ لکھتے ہیں کہ :

”ان حوالوں سے معلوم ہو گیا کہ کہ امہ جرح و تعدیل نے ابو جعفر کو کذاب و ضاع قرار دیا ہے، لہذا حاکم کا اس حدیث کو صحیح کہنا غلط اور اس کے تسامیل مشہور سے ناشی ہے۔“ (جواہر القرآن ج ۲ ص ۶۳۵)

لیکن حقیقت یہ ہے کہ اس حدیث کی تصحیح میں حاکم متقدم نہیں ہیں بلکہ علامہ ذہبی اور علامہ طبرانی (معجم صغیر ص ۱۰۳) اور امام ابوبکر احمد بن محمد المعروف بابن السنی الدینوری اپنی کتاب ”عمل الیوم والليلة“ ص ۲۰۲ نے بھی اس راوی کو ابو جعفر الخطمی قرار دے کر اس حدیث کو صحیح قرار دیا ہے، کیونکہ الخطمی راوی ثقہ ہے امام ابن معین، امام نسائی، امام ابن حبان، طبرانی رحمہم اللہ وغیرہ نے اس کو ثقہ کہا ہے۔ (تمذیب التمذیب ج ۸ ص ۱۵۱)

علامہ خضابی رحمۃ اللہ علیہ فرماتے ہیں: ”وہو الحدیث مسند صحیح۔ یہ حدیث مسند صحیح ہے۔“ (نسیم الریاض ج ۳ ص ۱۱۲)

مگر مولانا موصوف نے اس کو غیر خطی قرار دے کر اور پھر اس کو ائمہ جرح و تعدیل کے حوالوں سے مجروح گردان کر حدیث کو موضوع قرار دینے کی مقدور بھرکوشش کی ہے، اگر مولانا حدیث کی دوسری کتابوں کی طرف مراجعت نہیں کر سکتے تھے اور امام ترمذی کے من حدیث ابی جعفر وہو غیر الخطی (ج ۲ ص ۱۹۷) فرمانے سے انہوں نے یہ سمجھ لیا ہے کہ یہ ابو جعفر غیر خطی ہے تو کم سے کم سامنے کی عبارت پر غور کر لیا ہوتا کہ امام ترمذی اس حدیث کو حسن صحیح فرما رہے ہیں تو کیا امام ترمذی کسی کذاب، وضاع کی راوی کی حدیث کو حسن صحیح کا درجہ دے رہے ہیں؟ اس سے صاف ظاہر ہو رہا ہے کہ یہ راوی امام ترمذی کے نزدیک بھی اگرچہ غیر خطی ہو مگر وضاع و کذاب نہیں ہے۔ ترمذی شریف طبع مصر (ج ۲ ص ۲۷۷) میں غیر خطی کی جگہ وہو خطی کے لفظ ہیں۔ معلوم ہوتا ہے کہ ترمذی کے بعض نسخوں میں کتابت کی غلطی سے غیر کا لفظ زیادہ لکھا گیا۔ (از تسکین الصدور ص ۲۳۲) واللہ اعلم

تعجب کی بات یہ ہے کہ مولانا غلام اللہ خان صاحب نے ایک طرف تو وسیلہ کی نفی کرتے ہوئے یہ تصریح کی ہے کہ ”توسل بالذات بھی ثابت نہیں“ (جواہر القرآن ج ۲ ص ۶۳۵) اور احادیث وسیلہ کو مجروح قرار دینے پر اپنا سارا زور خرچ کر دیا لیکن ”توسل بالذات“ کو غیر ثابت قرار دینے کے باوجود ”جواہر القرآن“ ہی کے (ص ۲۳۷) پر لکھ دیا ہے ”البتہ محرمات فلاں دعا مانگنے میں کوئی کلام نہیں یہ سب کے نزدیک جائز ہے“۔

مولانا کے نزدیک جب توسل بالذات ثابت نہیں ہے اور جو حدیث اس کو



ثابت کر رہی ہے وہ وضاع اور کذاب راوی کی ہے تو پھر محرمات فلاں دعائیں لگنے میں کوئی کلام کیوں نہیں؟ کیا اس میں توسل بالذات نہیں پایا جاتا؟ اور اگر توسل بالذات اور محرمات فلاں دعائیں لگنے میں کوئی فرق ہے تو اس کو واضح کرنا چاہئے تھا، اور یہ بھی بتلانا چاہئے تھا کہ محرمات فلاں دعائیں لگنے کا ان کے پاس کیا ثبوت ہے؟

اس حدیث کے راوی حضرت عثمان بن حنیف نے حضور ﷺ کی وفات کے بعد حضرت عثمان بن عفان رضی اللہ عنہ کے زمانہ خلافت میں ایک دوسرے شخص کو بھی یہی دعا بتلائی تھی اور اس نے اسی طرح دعا کی تھی یہ اس بات کا ثبوت ہے کہ وفات کے بعد بھی وسید بنانا جائز ہے۔

حضرت حکیم الامت تھانوی رحمہ اللہ فرماتے ہیں :

’’اس سے توسل بعد الوفا بھی ثابت ہوا اور علاوہ ثبوت باروایت کے درایہ بھی ثابت ہے چونکہ روایت اول کے ذیل میں جو توسل کا حاصل بیان کیا گیا ہے (اور اس رسالہ میں (ج) کے تحت مذکور ہے) وہ دونوں حالتوں میں مشترک ہے۔ (نشر الطیب ص ۳۵۴)

بات بالکل واضح ہے کہ دعائیں لگنے والا کسی مقبول ہستی کے ساتھ محبت و اعتقاد کی برکت سے رحمت خداوندی کا طالب ہوتا ہے اور اس مقبول کی برکت سے اپنی حاجت برآری چاہتا ہے اور ظاہر ہے کہ کسی شخص کی مقبولیت میں زندگی اور وفات دونوں حالتوں میں کچھ فرق نہیں ہوتا اسی لیے دونوں حالتوں میں توسل جائز ہو گا۔

(جاری.....)

حافظ راؤ فرحان علی

## آواز نہ آئی

استاد جی! ایک بات کون اگر آپ ناراض نہ ہوں؟ جی جی ضرور استاد جی نے قلم ہاتھ میں تھامے اور نظریں کاغذ پر جمائے بے تکلفی سے جواب دیا۔ استاد جی اگر آپ فیصل آباد یا لاہور میں تدریس کی کوشش کریں تو وہ آپ کو ہاتھوں ہاتھ لیں گے۔ آپ کی تدریس تو اتنی اچھی ہے کہ درس نظامی کی کوئی کتاب آپ کیلئے مسئلہ نہ ہوگی۔ استاد جی یہاں تو تنخواہ بھی بہت کم ہے جس میں آپ کا گزارہ ہی مشکل ہے چہ جائیکہ آپ کا گھر بھی چلے اور پھر یہاں تو کام بھی اتنا ہے کہ سمجھنے میں ہی نہیں آتا آپ صرف پڑھاتے تو نہیں، قاری صاحب (اللہ انکی قبر کو نور سے بھر دے) کے لکھے ہوئے کو صاف بھی کرتے ہیں، مدرسے میں جو پیسہ لگا، اناج غلہ آئے اس کے آنے سے لیکر خرچ ہونے تک کی ذمہ داری بھی آپ کے سر ہے اور پھر وہ کیسے خرچ ہوا، اس حال احوال کو بھی رجسٹر پر درج کرتے ہیں، مدرسے کے تعمیراتی کام بھی آپ کی نگرانی میں ہوتے ہیں اگر یہ تمام کام کوئی اور شخص کرتا تو کم از کم تین تنخواہیں ضرور لیتا۔ چلو کام کی تو کوئی بات نہیں لیکن معاوضہ تو ہونا استاد جی۔ لمبی چوڑی دلائل پر مبنی گفتگو سن کر استاد جی کو شدید غصہ آیا جس کا اثر چہرے کی سمرنجی نے بتایا، جذبات کے سمندر نے انکڑائی لی، تھکاؤ کم خیر موجوں نے کنارہ پار کرنا چاہا مگر آہنی پشتوں نے ایک چھینٹ تک باہر نہ آنے دی۔ استاد جی بڑے میٹھے انداز میں گویا ہوئے بیٹا! اللہ تعالیٰ نے میرا انتظام جہاں کر رکھا ہے، بالکل ٹھیک ہے خدا کے شکر سے مجھے کسی چیز کی تنگی بھی نہیں اور رہی بات پیسے کی تو بیٹا پیسہ جتنا بھی آجائے کم ہے اور پھر یہاں سب سے بڑی بات یہ ہے کہ بزرگوں

(حضرت فقیر العصر رحمۃ اللہ علیہ) کی سرپرستی ہے جو دوسری جگہوں پر میسر نہیں۔  
یہ جواب میرے نہایت شفیق استاد مولانا امام الدین رحمۃ اللہ علیہ کا تھا جو بیک وقت  
مدرس بھی تھے اور مدرسے کے ناظم الامور بھی۔ مزید یہ کہ مدرسے کے حسابات سے  
متعلق تمام ذمہ داریاں بھی انہی کے سر تھیں۔

مدرس اس پائے کے تھے کہ درس نظامی کی مشکل سے مشکل کتاب کا چیلنج  
خندہ پیشانی سے سے قبول کرتے اور پھر پڑھانے میں بھی حق ادا کر دیتے، پہلے کتاب  
کی عبارت پڑھواتے، زیرِ برآگے پیچھے ہونے پر استاد محترم عینک کے اوپر والے حصے  
اور لبوں کی مسکراہٹ سے ایسے دیکھتے کہ فوراً غلطی اور جائے غلطی کا احساس ہو جاتا،  
شاگرد پلٹتا، غلطی سے الجھتا، اسے ٹھیک کرتا تو استاد جی کے چہرے پر مسکراہٹ آتی اور  
پھر خوشی سے چہرے کا حن دو بالا ہو جاتا۔ عبارت کے بعد طلبہ سے پوچھتے ہاں جی کیا  
سمجھ آیا؟ سبق کا ایک حصہ تو ”کیا سمجھ آیا ہے“ ہی سے سمجھا دیتے اور بقیہ حصے کی  
تشریح اس طرح فرماتے کہ انطباق کی راہیں کھل جاتیں۔ سبق کا اختتام تو دور کی بات،  
درمیان سبق میں سوالات کے جوابات نہایت فرحت و اطمینان کے ساتھ دیتے اور  
طالب کی وہ حوصلہ افزائی فرماتے کہ وہ پھولا نہ ساتا۔ استاد محترم کا ایک وصف جو انہیں  
ممتاز کرتا تھا وہ یہ کہ طالب علم جس وقت کتاب کھولے ان کے پاس آتا، مایوس نہ جاتا۔  
شام کے تکرار میں، جو انہوں نے ہی شروع کروایا، اس سے پہلے تکرار تو تھا لیکن  
التزام نہ تھا، جس مضمون میں طالب کو دشواری پیش آتی، خواہ وہ کسی کا ہی کیوں نہ ہو،  
بغیر کسی ہچکچاہٹ کے ایسی وضاحت فرماتے کہ دل باغ باغ ہو جاتا، ڈھیروں دعائیں  
نکلتیں اور ”استاد کی عزت“ کا تاج محل دل میں پہلے سے زیادہ سفید ہو جاتا۔ ”درجہ  
اولیٰ“ کے سال مغرب کے بعد کا تکرار استاد محترم نے مدرسہ کی چھت پر شروع کروایا

جس چھت تک استاد عبدالرؤف اور استاد عبدالملک تدریس قرآن میں مصروف رہتے تھے۔ بجلی جانے پر ایک گیس لمپ کا بندوبست کیا۔ اندھیرا ہونے پر جب اپنے دست مبارک سے اسے دیا سلائی دکھاتے تو علم کی شمعیں پھر سے روشن ہو جاتیں۔ اور نصر نصرا، فتح فتح کا غلط بلند ہو جاتے۔

درجہ اولیٰ میں علم الصرف اور تیسرا منطق استاد محترم کے حصے میں آئی پھر اس کے بعد علم الصیغہ، ارشاد الصرف بھی استاد جی نے پڑھائیں۔ صرف میں اس قدر مشق کروائی کہ ۲۱۰۰ صفحے لکھوا ڈالے اور ارشاد الصرف کا ایک ایک قانون اجتماعی و احترازی مثالوں سے یوں تحریر کرایا جیسے ارشاد الصرف صرف کی نہیں بلکہ خلاصہ ملکی قانون کی کتاب ہو۔

غلام مغرب کے بعد مدرسے کے مرکزی دروازے کے بالمقابل صحن میں والی بال کھیلا جاتا تھا۔ کپڑوں والی لوسے کی تار نیٹ کا درجہ رکھتی تھی۔ طلباء جب کھیلا شروع کرتے تو کچھ دیر بعد استاد جی آجاتے خود کم کھیلتے اور شاباش شاباش کی تحفیکوں سے ہمیں زیادہ کھیلاتے۔ اب استاد تو بہت ملیں گے مگر درس گاہ کے۔ کاش کوئی ایسا بھی ہوتا جو پڑھاتا بھی اور کھیلاتا بھی۔ مجھے اچھی طرح یاد ہے کہ ”صرف“ میں باب تفعیل سمیت کئی ابواب کی گردانیں انہوں نے مجھے کھیلتے کھیلتے یاد کروائیں۔ میں پڑھتا رہتا وہ سنتے رہتے جہاں انکما لقمہ دے دیتے یوں یوں گردانوں کی گردانیں یاد ہوتی چلی گئیں۔ جامعہ حقانیہ ہمیشہ ایسے استاد کو ترستار ہے گا جو کھیل میں بھی تدریس کا قائل تھا۔

استاد محترم جب تدریس میں مصروف ہوتے تو ہر دس سے پندرہ منٹ کے بعد کوئی بچہ آتا اور ان کے کان میں کچھ بات کہتا، استاد جی نہایت تحمل سے اسکی بات سنتے پھر کبھی دایاں ہاتھ اور کبھی بائیں، انکی جیب میں جاتا، کبھی پیسے نکلتے کبھی اشیاء

کے بل اور کبھی چابیوں کے ہماری بھر کم گئے اور حسب سوال طالب علم کا دوا ہوتا تھا لیکن انہیں کبھی غصہ نہ آتا کہ دورانِ تدریس مجھ سے یہ کام کیوں لیے جاتے ہیں؟

استاد جی صرف مدرس ہی نہیں بلکہ مدرسے کے ناظم الامور بھی ہوتے تھے۔ طلباء کے کھانے پینے کا بندوبست، محفلوں کی آمد سے روانگی، اشیاء کی خریداری سے لے کر ان کی مرمت اور حتیٰ کہ مدرسہ کے تعمیراتی کام، الغرض تمام امور کی نگرانی خود فرماتے۔ مدرسہ کی چیزوں خریدتے جیسے اپنے گھر کی حاجت ہو۔ جگہ جگہ سے بھاؤ تاؤ معلوم کرنے کے بعد خریداری فرماتے۔ ”مال سرکار دل بے رحم“ کو کچی کچی جس نے کیا وہ میرے استاد جی تھے۔

مدرسہ کی گلی سے لے کر خونی دروازے تک کے راستے میں استاد محترم سے کتنے لوگوں کی کتنی ملاقاتیں ہوتیں۔ اہل ساہیوال اور بالخصوص محلہ قلعہ کے باسی بخوبی جانتے ہوں گے اور یہ ملاقاتیں کیوں ہوئیں؟ اس لیے کہ استاد محترم سائیکل، موٹر سائیکل سے بے نیاز تھے۔ وہ خونی دروازے تو کیا مسجد زینب کے کئی چکر پیدل لگایا کرتے تھے۔ ساہی وال کی گلیوں اور سڑکوں کا چپہ چپہ انشاء اللہ روز قیامت میرے استاد جی کی گواہی دے گا۔

دورانِ تدریس استاد محترم حضرت قاری صاحب (نور اللہ مرقدہ) کی تصنیفات ایک الگ رجسٹر پر تحریر کرتے جس کا طریقہ کار یہ تھا کہ طلبہ جیسے ہی سبق کے لیے آتے، دس سے بارہ منٹ وہ پچھلے سبق کو دہراتے اس دوران استاد جی مخطوطات کو صاف کرتے رہتے پھر درس دیتے۔ سبق کی فراغت کے بعد سے لے کر اگلی آنے والی کلاس تک درمیانی وقت میں پھر تحریر شروع ہو جاتی اور تدریسی اوقات کے علاوہ بھی یہ رجسٹر سامنے کی طرح ساتھ ساتھ رہتا تھا۔ مجھے رحیم و کریم اللہ سے بھرپور امید ہے



کہ فقیر العصر رحمۃ اللہ علیہ کی تحریرات کا ایک ایک لفظ استاد محترم کی قبر کا مقدمہ ثابت ہو گا۔ جب ہم مدرسہ میں پڑھتے تھے تب آمدن و اخراجات کے رجسٹر پر خانے در خانے اور ان میں لکھی تفصیلات سے دل بوجھل ہونے لگتا تھا۔ کافی عرصے بعد جب استاد جی سے ملاقات ہوئی اور پھر انہیں اس رجسٹر کے ساتھ مصروف عمل پایا تو میرے سامنے جنرل سے لجر، اس سے ٹرائل بیلنس اور بیلنس شیٹ کی گھنٹیاں <sup>مکتبہ جنتیں چلی</sup> گئیں، میں نے استاد جی سے حیرت زدہ ہو کر پوچھا استاد جی یہ تو ہم پڑھتے ہیں۔ شفیق استاد نے اپنی میٹھی زبان میں فرمایا ”تے اساں تو اکوں پڑھیندے آں“ چہرے پر مسکراہٹ تو آئی لیکن نظریں پھر بھی کام پر جمی رہیں کہ لمحہ ضائع نہ ہو جائے۔

استاد جی میں عاجزی و انکساری انتہاء کی تھی اور خدمت کا جذبہ کوٹ کوٹ کر بھرا ہوا تھا میرے محن و مہرنی مفتی سید عبدالقدوس ترمذی مدظلہ کو ایسا مدرس دھونڈنے میں بڑی دیر لگے گی جو درس حدیث و تفسیر بھی دے اور طلباء کی چار پایاں تک بنے۔ جو تھکاوٹ سے چور و چور ہو مگر جون و جولانی کی برستی آگ میں آرام کے وقت ممانوں کی خدمت بھی کرے۔ سلور کا جگ، لیموں کی تھیلی، کرکیتی دوپہر، ممانوں کی آمد اور میرے استاد کی ضیافت! ہائے اس جیسے ہزاروں منظر بھولتے نہیں۔

میں نے جب سے سائیہ وال کو چھوڑا، ہر مسئلے میں استاد جی سے مدد لی۔ کسی کا فون نمبر بھی مانگا تو استاد جی سے۔ آج جب استاد جی اللہ کو پیارے ہوئے تو یہ اطلاع مجھے بلال نے دی۔ یقین نہ آیا۔ دوبارہ فون کیا تو وہ بولا فرحان یار میں تجھ سے مذاق کیوں کرتا۔ مجھے پتہ لگا کہ میرا ہم جماعت عابد جنازے پر جائے گا۔ میں نے رابطے کی کوشش کی۔ لیکن فہرست کو عابد سے نکالی پایا، حد سے دو چار ذہن نے عابد کا نمبر لینے کیلئے پھر استاد جی کا نمبر ملا ڈالا۔ آج نمبر پر رنگ تو گئی لیکن آواز نہ آئی!

مولانا محمد آصف چیموٹی

## اخبار الجامعہ

- ۱۶: شعبان المعظم: حضرت صدر جامعہ مدظلہم نے بعد ظہر، مغرب، عشاء۔  
پنڈی والا، چک نمبر ۱۳۳، چک نمبر ۱۲۷ میں اصلاحی بیانات فرمائے۔
- ۱۷: حضرت مدظلہم نے بعد نماز ظہر صاحبہ بلوچاں میں حفظ قرآن کریم کے  
دو طلبہ کو آخری سبق پڑھا کر بیان فرمایا اور بعد عشاء جامعہ اسلامیہ نون کالونی سلانوالی کے  
سالانہ جلسہ میں شرکت فرمائی۔
- ۲۲: حضرت مدظلہم نے جمعہ کے موقع پر جامع مسجد حقانیہ میں بیان فرمایا اور  
بعد عصر جامعہ خدا میں اصلاحی درس ارشاد فرمایا۔
- ۲۳: حضرت مدظلہم نے مدرسہ امات المؤمنین جن میں اختتام بخاری شریف  
کے موقع پر بیان فرمایا۔
- ۲۷: جامعہ کے ناظم تعلیمات اور قدیم استاد حضرت مولانا امام الدین صاحب  
اپنا تک دل کا دورہ پڑنے پر اپنے آبائی گاؤں بستی چانڈیاں والی میں وفات پا گئے،  
ان اللہ وانا الیہ راجعون، الشریک ان کی کامل مغفرت فرمائیں اور کروٹ کروٹ  
راحت نصیب فرمائیں، پسماندگان کو صبر جمیل عطا فرمائیں، آمین۔ حضرت مدظلہم،  
استاذہ کرام اور طلبہ کی کثیر تعداد نے توفہ شریف جاکر نماز جنازہ میں شرکت کی۔
- ۲۹: حضرت مدظلہم نے جمعہ کے موقع پر بیان فرمایا اور بعد عصر جامعہ خدا میں  
حضرت قاری محمود صاحب دامت برکاتہم مدرس جامعہ خیر المدارس ملتان نے اصلاحی  
درس ارشاد فرمایا۔

۳ رمضان المبارک: حضرت مدظلہ نے رمضان المبارک کے حوالہ سے اپنے گھر میں خواتین سے اصلاحی درس ارشاد فرمایا۔

۴: حضرت مولانا مفتی محمد صدیق صاحب رحمۃ اللہ علیہ مستم مدرسہ امداد العلوم محمود کوٹ نشتر ہسپتال ملتان میں وفات پا گئے، انا اللہ وانا الیہ راجعون، اللہ تعالیٰ ان کے درجات بلند کریں اور پسماندگان کو صبر جمیل عطا فرمائیں، آمین۔ صدر جامعہ مدظلہ نے فون پر پسماندگان سے تعزیت کی۔

۵: حضرت مدظلہ نے جامع مسجد حقانیہ میں جمعہ کے موقع پر بیان فرمایا اور بعد عصر جامعہ ہذا میں اصلاحی درس ارشاد فرمایا۔ ۱۰: حضرت مدظلہ نے خواتین کے اجتماع سے اصلاحی بیان فرمایا۔ ۱۲: حضرت مدظلہ نے مدرسہ امدادیہ فتحیہ سلاوالی میں اصلاحی درس ارشاد فرمایا۔

۱۳: حضرت مدظلہ نے جامع مسجد حقانیہ میں جمعہ کے موقع پر خطاب فرمایا، بعد عصر جامعہ ہذا میں حضرت مولانا قاری محمود احمد صاحب مدظلہ نے اصلاحی درس دیا۔ ۱۴: حضرت مدظلہ نے خواتین میں اصلاحی درس ارشاد فرمایا۔ ۲۰: حضرت مدظلہ نے مدرسہ حقانیہ للبنات میں فہم دین کورس کی طالبات سے اختتامی بیان فرمایا۔

۲۰: رمضان المبارک سے ۲۸ رمضان المبارک تک مسلسل بررات میں تین تین، چار چار بیانات کا سلسلہ جاری رہا، صدر جامعہ، حضرت مولانا محمد ظفر اللہ صاحب، مولوی عبدالناصر ترمذی اور احقر محمد آصف چیموٹی نے ان پروگراموں میں حصہ لیا۔ سابیوال کے علاوہ فروکہ، صدیق آباد، لکھنوال، چوہال، سرگودھا میں بھی صدر جامعہ کے بیانات ہوئے۔ ۲۹ ویں شب کو جامع مسجد حقانیہ میں حضرت علامہ مولانا عبدالغفار تونسوی مدظلہ اور مولانا مفتی محمد اعظم ہاشمی کا بیان بھی ہوا۔